

ALL NATIONS GOSPEL PUBLISHERS



www.angp-hb.co.za



info@angp.co.za

ASI 'BANI

kani

MIRARA ORINDINI ASI 'BANI ECEPIRI

(E'yo O'beza 'ba imbazu Wura mudrisiri)

'Ba si ndra buku werearu 'dori wura erini be angu France ma alia eli 1732 si. 'Ba yi adri eri omve "Mirara Orindini asi 'bani ecepiri", kani "Buku Asiniri".

Buku 'dorini 'ba imbale E'yo Mungunisi onyiru turisi 'ba yi adri eri ayu 'dani, azini 'ba oja eri ti ndu ndusi, 'bani ani eri lazú angu kakau 'diyi ma alia kpere andru.

'Bani eri laria 'ba kakau isu e'yo ndra Munguni azile E'yo Okuri ma alia i 'yepi i paria E'yo O'diru ma aliari nga asi ndriza eji yi dri adaru, kini, "Ma nga asi o'diru fe emi dri, azini ma nga orindi o'diru 'ba emi alia." (Eze. 36:26. Ebr. 8:10.)

COPYRIGHT

ISBN 0 - 908367 - 35 - X

E-MAIL: info@angp.co.za

ALL NATIONS GOSPEL PUBLISHERS

P.O. Box 2191, PRETORIA, 0001, R.S.A.

(A Gospel Literature Mission financed by donations)

(Reg. No. 1961/001798/08)

ASI 'BANI

Hekalu Munguniri kani pari Satanini azi ngazuri.

(1 Yohana 3:4—10.)

Mini buku 'diri laria, kirikiri mi ma ega mi asia kini mi nga mi ngulupi ndre alenia ekile marara ma aliarile. Mi ka ru bi ku, kani mi bi ru 'bo, mi kani 'ba Kristoni a'ipi rari, kani 'ba a'ipi kuri, kani 'ba a'ita kupi ra mvipi 'bori ti, mi nga mi ngulupi ndre Munguni mi ndrelerile. "A'disiku 'ba yi rua e'dapi amveri ndre, te Opini ini ndre asia." (1 Sam. 16:7.) Mungu adrini 'ba ope ku.

Satanini 'ba inzo lipi 'diyi dria ma ata'i. Eri opi angu bizani, azini mungu nyaku 'dorini. Eri adri i oja malaika dizaniriru 'ba wudrikurua 'diyi icizu. Ewu andru 'dorisi, ekile andra driorile 'ba ti opele inzoru 'diyi yi karakarau 'ba lokiri be 'diyi pie. Yi 'yo inzosi kini yi 'ba Kristoni opele 'diyiru, de yi 'dini yo. E'yo 'diri ma fe ama dri e'yo osuzu ku, a'disiku Satani ma ngulupi adri i oja malaika dizanirile. (2 Kor. 11:13,14.) Satani eri mungu nyaku 'dorini, eri 'ba ma mile obi asisile yini be ci, yi ma ni Mungu le yi ra, azini Kristo dra yisi yi pazu rari 'dini ku. 'Ba e'yo onzi 'yepi 'diyi piyi 'ba a'ipi ku 'diyi be yi dria odra e'yo onzi yinisi 'bo, yi ovuni idri Munguniri be ku, yi ma mile odra ra yi econi Munguni ndre ku indi. Mungu nyaku 'dirini ma orindi eri yi dri ce ni (Efe. 2:2.). Yi ma mile ka yi ozi ku, yini e'yo yini avizu rari vazu, yi lu mu geri dri jata 'dani 'danirinia. 'Ba 'yopi kini i ovuni e'yo onzi be kuri, eri i ma ngulupi ici ra. "Mvi Munguni e'da ndra i e'yo 'dirisi eri ma ja 'yeta 'ba asu supirini ma dri ra." (1 Yoh. 3:8.) "Awa'dini emi ma ovu inzitasi Mungu ma palaa. Emi ma oga 'ba asu supiri, eri nga apa emi vurisi ani. Emi ma esi emi ogogo Mungu vu, Munguni nga ani i esi emi vu ogogo." (Yak. 4:7,8.)

Emi ka buku 'diri la ra wurani ndrezu emi eco emi ma ngulupi ma asi ndrezaru ra. Emi ma fe tala Munguni dipi okposiri ma ece asi emini emi dri. Emi ma a'i e'yo onzi emini, ma ga agata kini "E'yo onzi amani yo" 'dini ku fo! A'disiku E'yo Munguni ama imba 'dini: "Ama ka 'yo ra ama ovuni e'yo onzi be ku ama

ama ngulupi ici ceni, e'yo adaruri ama alia yo. Ama ka e'yo onzi amani e'da, eri ovu 'ba adaru azini kililiru e'yo onzi amani wuzu, ama ojizu e'yo kililiru kurisi dria." (I Yoh. 1:8—10.) "Yesu Kristo Mungu ma Mvi ma arini ama oji e'yo onzisi dria."

Ama ni ra Satanini mi dri ce ni, kani Munguni mi dri ce ni; mi ati'bo e'yo onzini, kani mi 'ba azi ngapi Mungu driri'i. E'yo onzi ka mi dri ce opiru ni, mi ma ga ku, te mi ma wu Mungu vu. Eri nga mi tru Yesu Kristosi. Eri emu nyakua 'ba onzi 'diyi opazu, okpo Satanini nyozu, ama opazu e'yo onzi ama ndepi 'diyi pie ma aliasi dria. Eri eco ama onze ni. Mi Mungu ovupi alatararu turi ma milia, eri e'yo zizaru 'diyi ondre dria ni, asisile mini zizaru 'diyi pie, 'yeta mini onzikanyaru 'diyi be. Mi econi mi zi e'yo onzi mini 'yele 'diyi pie Mungu ma miliasi ku. A'disiku "Eri'i bile 'bapi bi pariari, eri ngani e'yo eri ku ya? Eri'i mile 'bani edepiri eri ngani afa ndre ku ya? A'disiku Yehova ma mile onzu 'dile azini 'dole angu wudrikuru dria ma alesi eri ma e'da i okporu 'ba asi be kililiru i vu 'diyi ma aza kozu beni." (2 Suru 16:9.) "Eri ma mileni geri 'bani lulenirisi, erini geri yini muzuri ondrele driarisi, angu iniru, kani dra ma endrilendri 'ba azi onzi 'yepi 'diyini ecozu yi zizu aleniani yo." (Yobu 34:21,22.) "Te Yesu a'ini i fezu yi dri ku, erini 'ba dria nilerisi." (Yoh. 2:24.)

E'yo 'disi, "Ba Munguni ezatani wule ra, Munguni e'yo onzini zile rari ovu drilebaru. 'Ba Yehovani e'yo onzini lale dika ku, ovupi lokiri kokoru asi ini ma aliari ovu drilebaru." (Zab. 32:1,2.) (Mi la Zaburi 51 indi.) Yesuni ama omve andru. "Emi emu ma vu, emi dria andepi 'diyi, azini afa nzizaru be, te ma nga fe emi dri ande li." (Mat. 11:28—30.)

Wura 'diyi ma efi ecezu **WURA OKORI**

Wura 'dori 'ba nyakuni osile o'diru kuri ma asi ece ama dri. Buku Munguniri adri 'ba awa'dinile 'diri ma ru 'da "'ba azi onzi 'yepiri 'i". Efini kini eri agu asisile nyakuniri pini drini celeni ava ruani pie li ruani 'diyi pieri'i. Agu wura ma aliari ma mile ovupi ekaru ewa mvuzasi 'diyi ece kini agu nderi 'ba ewa mvupi

tu atipi ewasi zuzuri 'i. Wura 'dori eri asi 'bani ece ada ada trotro ekile Munguni ndrelerile. E'yo O'beza 23:29—33 ece agu 'dori ma e'yo kilili, "A'dini awu wuni ya? A'dini ovu candi beni ya? A'dini ovu awata beni ya? A'dini agata beni ya? A'dini ovu ebi be ruaa e'yo kokoruni ya? A'dini ma mile ekaruni ya? Yi 'ba o'api ewa mvuzu sawa izu 'diyi, 'ba mupi patiefi su osazaru ndapi 'diyi. Mi lu patiefi su ku de eri ekaru, erini feria erejea ma aleni okazu i ma wurasi, erini siria e'yere varia. Te vutinia eri 'ba



1. ASI 'BA E'YO ONZI 'YEPİRINI

ga urile ndo, eri 'ba ga urihulule. Mi mileni nga afa osutaru 'diyi ndre, mi asini nga e'yo 'yo ambosi."

Wura 'dori ma alia dri 'baniri ma etia ama asi 'bani ndre, te alenia anyapa ndu ndu 'diyi yi indi. Eri ama dri e'yo onzi amani ndu ndu 'diyi ece, a'disiku e'yo onzi amani ovu 'dani asi amani ma alia. E'yo onzi nde 'diyi adri yi ma aku 'ba 'ba ma asia ci. Mungu ece e'yo 'diri ama dri nabi Yeremiasi, kini, "Asi 'bani ovu lokiri be aga afa dria ra, eza i teketeke, a'di eco eri nizaruni ya?" (Yer. 17:9.) Yesu ma ngulupi imba e'yo e'yo ondrile 'dorile trotro indi. Eri 'yo ra, "Te geri 'ba aliarisi, engazu asi 'bani ma alia, asisile onzini efuni, awu pie, ogu pie, 'ba 'dizari pie, ali o'baza pie, ngiri pie, e'yo onzi pie, lokiri pie, e'yo drinzaru lezuri pie, mile onzi pie, o'data pie, asi afuru pie, e'yo aparakaruri pie. E'yo onzi 'diyi dria yi efu 'ba alia, yi 'ba 'ba alatare kokoruni." (Mar. 7:21—23.)

1. **ARIA SOBI BE TAYARI.** Geri azinisi 'ba dria adri osu tu aria 'dorini ovule ndrizaru turisi, te ti aria 'dori ma wura ama dri afu onzi ovupi 'ba ma asiari ece. Malaika Munguni omvele leleo, Munguni ndra odu osule driniari eri ndra malaika dipi leleole dizi Munguni fepiri, te eri ka tro ovu malaika Munguniriru ti e'de ndra afu ma e'yosi, nga ofu ovuzu Mungu ma ariboru, omvele 'ba asu Supiri 'iriru. (Isa. 14:9—17, Eze. 28:12—17.)

Afu ibi enga miri aciniri ma alia, nga i e'da geri ndundusi. 'Ba azini 'diyi ovu yini afusi afa yini kakau 'diyisi, azi 'diyi onita yini e'yo onizu turisi, azi 'diyi bongo o'di o'di yi ma rua fepi e'dapi drinza kokoru 'diyisi, kani onyiafa ndriza 'diyi pisi, mele pie, nzia bia 'diyi pie, ekile Isayani ecele buku erini ma aliarile. (Isa. 3:17—24.) 'Ba azini 'diyi ovu yini afusi ori'ba yini ma e'yosi, suru yini pie, adriza yi ma a'bipiniri pie, avita yini tule onduasi 'diyi pie dria. Te yi dri avi kini "Munguni 'ba asi afu be ma dri aru, te eri 'yeta anzutiri fe 'ba asi afu kokoru 'diyi dri." (I Pet. 5:5.) Munguni afu pi ngu onzi asi afuru egang'asiri be. (E'yo O'beza 8:13.) "Afuni fe 'bani dri jani, asi afuruni fe 'bani e'de vani." (E'yo O'beza 16:18.)

2. **OCENI** Wura 'diri eri li ruaniri ece ama dri ni, ali o'baza pie, acita saaru li ruaniri ma vuti bizuri pie. Ada 'ba yi

adri e'yo onzi awa'dinile 'diyi 'ye tu ewu vile asizu 'doyisi. Fe ani amani a'izu kini e'yo Yesuni 'yole 'diyi yi adaru. Eri 'yo ndra ewu drio elini agazu curu'do eli alifu iri 'dipi 'bo 'darisi kini ewu vile asizu 'dori nga ovu ewu Sodoma pi ngare Gomora berile. Asisile ewu 'doriniri obi 'ba dria, 'ba agupiru 'diyi pi okuyi pie dria, 'ba nde ka ovu 'ba ru bipi ra 'diyi, kani 'ba imbata Kanisani onipi ra 'diyiru ti. E'yo onzi 'dori ere i anzi onita onipi 'diyi pi ma eselia 'ba o'de pari onitani ambo ambo 'diyia 'diyi be tu tu aga ra. Ri e'yo onzi 'dori ma ori 'ba ma asia lokiri Satanisi cinemasi, avitasi, buku onzikanyaru 'diyisi geri azini kakau 'diyisi dria. Ani 'ba yi adri ega curu'do kini e'yo ndra Munguni omvele "e'yo onziri" eri curu'do asisile o'diru 'dini, kani idri onyiru ewu 'dosiri'i. 'Ba o'deru 'diyi ma azi karakarau adri idri o'diru 'diri ma vuti bi, a'disiku ndre idri 'dori ra, ega kini eri onyiru tu yini ndrele cinema ma aliarile, kani yini lale buku ma aliarile. Te vutinia e'yo nde nga yi dri ce drinza pi ma alia candi pie ocoko pie dria. 'Ba avita avipi tu agupiru 'diyi pi ezoanzi saaru 'diyi pie eca curu'do 'ba o'deru 'diyi ma milia 'ba inzile inzi tu tu 'dinile 'diyiru. Pari 'bani o'ngo tuzu 'diyi eca bani pari mile acini i ezuzu tu 'dinile 'diyiru. 'Ba adrini curu'do 'ba ndra yi ma ta mbapi onyiru tu ekile Yusufu pile 'diyi (E'do. 39.) ma eceta ma vuti bi aluni ku. Adada ama a'bipi andra drio 'bani imbale buku lazuku 'diyi eco 'ba amani o'deru e'yo onipi tu 'diyi imba ra, yi nga vini enga e'yo liza ma alia e'yo lizu onzi anzi e'yo onipi tu 'diyi ma dria, a'disiku yi adri ndra 'ba ali o'bapi 'diyi ofu kai kai, 'ba e'yo ezapi 'diyi ka ovu agupiru kani okuru ti. Mungu 'yo ra 'ba ma ega ali o'bazani e'yo aparakaru 'dini ku, te 'ba ma ona yi e'yo onzi ndesi ona ona, kani apa erisi apa apa. "Ezata azini dria 'bani ezale 'diyi ovuni yi ma ruua ku, yi amveleru; te 'ba ali o'bapiri i ma ngulupi ma rua eza. Kani emi nini kini rua emini ovu hekalu Orindi Alatararu ovupi emi alia, emini a'ile Mungu dririniri ku ya? Emi ovuni afa emi ngulupiniru ku." (I Kor. 6:18,19). "Ba azini ka hekalu Munguni dri ja ra, Munguni nga eri dri ja ra; hekalu Mungunirini ovule alatararurisi, hekalu 'diri bani emi'i." (I Kor. 3:17).

3. NGURUBENI Wura 'dori ama dri e'yo onzi 'bani afa nyazu saaru anyamgbolosiri ece, kani atiza afa mvuzasi onzi onziri'i. Ngurubeni anyapa onzikanyaru, eri adri afa onya badabada kani alaru 'diyi, kani onzikanyaru 'diyi dria. 'Ba e'yo onzi be 'diyi ma asi yi 'dinile indi, yi adri afa ondiru kani alatakokoru 'diyi a'i avasi imbata onzikanyaru 'diyi pi, asisile ali o'baza ma dria 'diyi pie, e'yo 'yoza drinzaru 'diyi pie, buku onzikanyaru 'diyi pie dria. 'Ba yi adri rua yini Munguni lele ma ovu hekalu ini 'diyi eza afa mvuzasi, afa onzikanyaru 'diyi ma nyazasi azini adriza onzikanyarusi dria. Ekile ecetasi 'ba yi adri yi ma rua eza taba seza kani nzuzza pisi, bangi kani nzai seza pie, aro onzikanyaru awa'dinile 'diyi ma kiza pie dria. 'Ba yi eca ati'baru. Taba sezani, kani aro 'ba ma asisile ezapi 'diyi ma ayuzani adri yi ombe ati'baru tu tu ewu curu'dorisi. Adada lu okpo Munguniri eco taba seza ma ati'ba Satanini ombele 'diyi truzaru ni. 'Ba Mungu inzipi 'diyi ma azi eco ovu urisi, ngani te taba se jo Kanisani ma alia ku. 'Yezu 'dinile nga ovu yi milia ekile yi 'ye Mungu vu inzitakokoru yani, te ti, yi ovuni urisi yi ma ngulupi ma rua Munguni lele ma ovu hekalu ini ra 'diyi ezazu ebikobi onzikanya ngupi saaru 'dorisi ku. Paulo 'Ba ti Opeleli 'yo ra, "Emi nini kini rua emini ovu hekalu Orindi Alatararuni ku ya? Azini 'ba azini ka hekalu Munguni dri ja ra. Munguni nga eri dri ja ra." (I Kor. 3:16,17.6:18,19.)

'Ba nyaka nyapi anyamgbolosiri eri vini onzi tu Mungu ma milia. Ama adri nya'ka nya ama idri ta mbazu; ama ovuni idriru lu ama ma nya nyaka tu ani beni 'dini ku. Ama ka ovu abirisi ama nga abiri fe dezu amani nyaka onyiru nyalerisi, te li ruaniri nga fe ama ma 'yo etuzu, "Mi fe dika, mi fe dika!"

Li ruani econi i de ku, ngani vini tra aluni ku indi. E'yo Okuri ma alia azita le 'ba ma o'be mva edemataru atipi ewasiri onisi kai ra. (Azi. 21:18—21.) "Ba atipi ewasiri pi 'ba nyaka nyapi anyamgbolosiri be yi nga ofu alioru, azini o'du koza 'daniri nga bongo irikoru fe su 'ba ruua. 'Ba ovupi 'ba anyamgboloru 'diyi be agyiru adri drinza fe i ati dri." (E'yo O'beza 23:21.28:7.) Mi ma ega agu afa e'iru ovupi anyamgboloru, azini li be tu 'diniri ma e'yo Yesuni 'yolerile. Dra ra, te Pari 'ba drazaniria nga i mile enga uru, erini i ecandile tu aga 'bani ecole 'yole rarisi, matu

'bazu, te ti econi ku. 'Ba yi ewa mvuza ma e'yo onzi va teketeke. Ovuni e'yo aparakaru ku. Mungu 'yo kilili E'yo Siza erini ma alia kini 'ba atipi ewasiri ngani Suru. Munguni a'i i ma afaru ku. Ewa ovuni nyaka adari ku, eri afa mvuza dra fepiri'i. Eri 'ba ma asisile eza, fe 'ba aba aba tu, ka'dinile 'ba ewa mvupi 'diyi 'yeni onduasi ku. 'Ba 'yepi 'dini 'diyi adri ofu ovuzu awuouuru, azinisi yi adri yi o'di kai kai ceni ceni. Te yi ka te ewa mvu 'dini ku, yi econi te 'ye 'dini ku. "A'disiku patiefi su eri agu edematara beri 'i, ewa eri agu awata awapi turi 'i; 'ba ezapi afa nde 'diyisiri onduani yo." (O'be. 20:1.)

Munguni nga 'ba ewa oropi 'diyi, kani 'ba afa mvuza ozipi 'diyi ma e'yo li onzi indi, a'disiku Mungu 'yo ra, "Drileonzi 'ba ovupi okporu ewa mvuza ma alia, azini okporu afa mvuza okporu osapi 'diyi dri." (Isa. 5:22.) "Candi eri dri 'ba afa mvuza fepi agyi ini driri, aoko osuzu eri dri eri fezu atizu ani indi." (Hab.2:15.) "'Ba 'diyi yi 'ba o'di piyi yi ma omua, guka pie, arimva pie, ega pie, ewa pie, te yi egani azi Yehovani 'diyi ku." (Isa. 5:12.) "'Ba ma ici emi ku. 'Ba ali o'bapi 'diyi pi, 'ba wura inzile inzi inzipi 'diyi pie, 'ba acipi saaru 'diyi pie, agupi i ojapi okule 'diyi pie, 'ba lapi agupi agyisi 'diyi pie, oguou pie, 'ba li 'bapi 'ba azi ma afasi 'diyi pie dria ngani Suru Munguni a'i yi ma afaru ku." (I Kor. 6:9,10.)

E'yo onzi 'bani 'yele li ruani ma e'yosi 'diyi adri yi e'da ce ce. Yi ma azi yi 'diyi:— "E'yo awururi pi, onzikanyaruri pi, ava ruani pi, inzita siri'ba inzizuri pi, ole pie, nguta pi, omba pi, ma'yala pi, adra pi, awata pi, esele coza pi, imbata inzoruri pi, a'ya pi, atiza ewasiri pi, e'yo saaru 'yezuri pi, e'yo yi sipi 'dinile 'diyi pie dria. 'Ba dria e'yo 'dinile 'diyi 'yepi 'diyi ngani Suru Munguni a'i awurusoru aluani ku." (Gal. 5:19—21.) "Emi ma ati ewasi ku, a'disiku e'yo nderi e'yo saaruni, te emi ma ga tre Orindisi." (Efe. 5:18.)

Yesuni 'ba yi avijo be 'diyi omve 'dinile:— "Yi avijo ka 'ba fu ra, eri ma emu ma vu, ma mvu yi idriniri beni." (Yoh. 7:37,38.) "'Ba dria yi avijoni fule 'diyi la! Emi emu yia; emi 'ba silingi kokoru 'diyi, emi emu nyaka je, emi nya! ada, emi emu patiefi ma su je lesu be silingi kokoru, aje kokoru indi." (Isa. 55: 1.) "Te 'ba ka yi mani ngale fele eri driri mvu ra, yi avijo ngani eri

fu 'dani 'dani ku; te yi mani ngale fele eri driri nga eca eri alia yi a'di egapi ega kpere idri 'dani 'daniri vuriru.” (Yoh. 4:14.)

4. OKUKO eri ama dri ovu pi ece, dri iciza pie, ole pie. “Gazu eriko siri ovu ekile azi onzi 'ba rozu olesirile.” (I Sam. 15:23.) “Ovuou ma e'yo lezani eri fu ra, a'disiku erini gale i ma dri ayuko azi ngazu sirisi. 'Ba azini indi li 'bapi afasi etu zuri.” (O'be. 21:25,26.) Yosua 'yo vini anzi Israelini 'diyi ma tia 'dinile:— “Emi ma ovu ovuouru ku, emi ma 'du angu emi ma afaru mbele.” Asi 'bani eri ovuouru tu, leni e'yo Munguni bi mbele ku. Yesu ma ngulupi 'yo ra kini, “Emi o'bi asi driasi fizu jotile luruarurisi.” (Luk. 13:24.) “Ba afa ndruripi nga isu ra.” “Ba yi suru 'buari ari ari, 'ba aripi 'diyi eri pa okposi.” (Mat. 11:12.)

Ama ka ovu ovuouru pata ma e'yosi, ama ka ama asi 'ba e'yo drileba fepi orindi amani dri 'diyi ma dria ku, ama nga dri ja ra. Ovu 'diri fe ama ma zi e'yo Mungu tia ku, eri ama oga e'yo aliru Munguni 'diyi ndru kokoru si, eri fe amani aziza Munguni lonyi be tu 'diyi a'izu ama ma afaru ku. E'yo nde nga ama fe dri ja ra ada. Mungu ka e'yo 'yo mi tia, matu 'bazu kini mi ma fe mi asi i dri andru coti, 'ba asu supiri nga 'yo mini mi ma 'ye dru, ka ku o'du azinisi, kani o'du ovupi mi dri onyirurisi 'dinile. Te drileonzisi mi ngani o'du azini ovupi mi dri onyiruri isu dika ku, ani mi nga dra pata kokoru azini Kristo kokoru ra. Mungu kini, “Andru emi ka o'duko erini eri, emi ma 'ba asi emini mbazaru ku.” (Ebr. 3:7,8.) 'Ba dri japi yini dri icile 'dani o'du azini ovupi yi dri onyiru pata a'izuri telerisi 'diyi yi karakarau. O'du drusiri ovuni o'du emini ku.

Pale kakau 'ba ojouru 'diyi adri okuku ma oboko ayu 'ba enazu olesi, kani andri ndrizu. E'yo nderi ama imba kini ama ka ole, kani 'ba ojouru 'diyi ma andri ndriza a'i ra, kani 'ye ra drileba ndazu geri 'disi, eri e'yo onzikanyaru tu, a'disiku ama ka 'ye 'dinile ra a'ita amani Mungu idriruri a'izu a'ita adarusini yo. E'yo ewaru ka eca ama vu, kani azoni ya, kani candini ya, kani drani ya ama ma ni ra geri nde 'diyisi Munguni ama omve i ma ru omvezu. Eri Mungu idriruri 'i, eri bani ngonde ama aza kozu. Te ama ma 'ba asi drileba ndazu geri inzoru 'dini 'diyisi ku. A'disiku “acita 'banini pa so kirikiri Yehovasi.” (Zab. 37:23.)

“Ba azini emi eselia azo be ya? Eri ma omve ’ba ’wara kanisani, yi ma zi Mungu eri dria, yini odu osuria eri ruaa Opi ma rusi. Mungu ziza a’itasiri nga ’ba azo beri pa ra. Opini nga eri engara; eri ka tro ndra e’yo eza ra ti, eri nga e’yo nderi wu ra. Awa’dini, emi e’da ezata emini emi eselia, azini emi ma zi Mungu emi alu alu dri, emi rua ma ovu atizaru beni.” (Yak. 5:14—16.) “Te engata ’bani ’ba engazu ururi engani kala etuni efuzuria ku, kani kala etuni ’dezuria ku, kani vini angu uruleruria ku indi. Te Mungu eri e’yo ’bani li.” (Zab. 75:6,7.) ’Dinile indi Mungu azi ndra e’yo anzi Israelini ’diyi ma tia kini, “Ba ma isu emi eselia ’ba i mvini kani i zini fepi agazu aci alesiri pi aluni ku, ’ba acife ndripiri pie, ’ba enapi enatasiri pie, oleou pie, ’ba ori owipiri pie, ojoou adrou ma o’duko zipiri pie, ojoou pie, ojoou e’yo zipi ’ba draza ma tiari pie dria. A’disiku ’ba dria alu alu e’yo ’diyi ’yepi ’diyi ovu afa ngule onziriru Yehova dri.” (Azi. 18:10—12.) (’Ba ’dini ’diyi yi drileba ma e’yo zi ’ba drapi ’bo ’diyi ma ori vu geri inzosi.) “Amveleru oce yi indi, ’ba oleru pie, ’ba ali o’bapi ’diyi pie, ’ba ’ba ’dipi ’diyi pie, ’ba wura toko inzipi ’diyi pie, ’ba dria inzo lepi azini lipi ’diyi pie.” (Ece. 22:15.) “Emi ma oja emi ojoou adrou ma o’duko zipi ’diyi vu ku, kani ’ba ojoouru ’diyi vu ku indi; emi ma nda yi, emini emi ezazu yi be ku. Ma Yehova Mungu eminiri’i.” (’Ba Levini 19:31.) “Te etu yini ’yozu mi tia, Mi nda ’ba ovupi orindi andri ndripiri be ’diyi, ’ba ojouru e’yo o’yopi. o’duko urusi azini o’duko nyiriasi ’diyi berisi, te onyiruni suru ma nda Mungu yini ku ya? Yi ma nda ’ba idriru ’diyi ma e’yo ’ba ’bilila ’diyi vu ya? Yi ma nda azita ma alia e’yo eti nzeza be fo! yi ka e’yo ’yo e’yo ’yoza ’diri vusi ku, adaru angu ngani ati yi ma dria o’bitisi ku.” (Isa 8:19,20.)

Mini buku werea ’dori laria, Munguni e’yo ’yo mi be, eri mi omve mi asi ojazu, e’yo onzi mini kuzu, azini mini mi idri fezu kuzu eri dri. Te asini okukule, eri mi imba e’yo kakausi kini “Mi ma ici dri, ma ’ye mbele mbele Kristoni a’izu coti coti ’dini ku.” Eri vini fe mi asini eca ovuzu urisi tu e’yo ndesi, kini, “Ba mani ’diyi nga e’yo ngoni ’yo masi ya? Ma agyi ’diyi pie, ’ba nyakua ’diyi pie, ma ka nga ma asi oja ra, yi nga e’yo ngoni ’yo ya? Ma ka eco ongo tu yi pie dika ku, kani ewa mvuzu yi be ku, kani afa nyakuni ’yezu yi be ku indi, ma nga e’yo ngoni ’ye ya? Vini e’yo ngoni nga i ’ye ma vu ya?” Geri ’dirisi mi ndreni afa

lonyiru tu Kristo Yesuni 'diyi ku, asi anzuru erini osutaru tu 'diniri pie, ayiko erini agapi driari pie, diza erini pie, idri 'dani 'dani ayiko be treri pie dria. Mi awini ayiko 'diri ndre ku, te parinia mi mi asi 'ba e'yo kakau mini ngale avile 'diyi ma dria, kani mini ngale kule mi ka nga Kristoni a'i efizu mi asia raria 'diyi. Ani uri 'banisi kani dra ma urisi, ombe mi 'dani 'ba asu supiri ma ati'boru. Kristo emu "eri ma otru 'ba dria dra ma urini ombele ati'baru ewu yini ovuzu idrirurisi dria 'diyi." Asisile dri icizaniri fe mi asi mba kongolokoru tu dika dika de nga eri ecani mbazaru tu ekile okuku ma obokole ku.

5. O'DU O'duni eri nguru ombaru tu azini asi okporu beri 'i. Efini nguta pi adri 'ba ma asi dri ce pale kakau adra pie, asi onzi pie dria. Azinisi ngutani fe 'bani fyi o'dizu kai kai indi. Azinisi mi o'bi okposi asi ombaru mini ma dri cizu, kani ogazu ma ovu anzuru ani beni. Kani etu weresi mi eco mi asi ma ta mbazu ovuzu ani e'yere yani, te vutinia aoko pi nga enga mi asia okporu asi onzi pie, fezu mi asini vezu acile onzikanyaru tu. Eri onyiru tu mi ka a'i ceni kini ma asi eri aokoru azini ombaru onzikanyaru ada ada, ani mi ma zi Yesu Kristo tia mi pazu ra. "Aoko ma e'da i emi milia 'dini ku, aoko ma nya vini emi ku" indi. (E'do. 45:5.) "Mi ku adra pi aoko be ja! Mi asi ma oti ku; asi otizani 'ba se kiri e'yo onzi 'yezu." (Zab. 37:8.) "Adra ma yiki yo, azini aoko eri vini etatani; te a'di eco pa sozaru a'ya ma aliani ya?" (O'be. 27:4.) "Mi fe mi asini ovuzu adrasi mbele mbele ku, adrani ovule 'ba ondua kokoru 'diyi ma agatiarisi." (Ekl. 7:9.) "Emi ma o'be e'yo 'diyi emi vuzi ziri: aoko pi, adra pie, asi onzi pie." (Kol. 3:8.)

'Ba azini asi be uriru 'dinile 'diyi adri ewa mvu oko raka, yi edezu ma isu ani asi okpo azi onzi 'yezu ndo, kani arioti ofezu 'ba ma ruua yiki kokoru 'dinile. Te "zabibu yini ma su ovu enyata uriniri 'i, azini 'boroa ma 'yu yiki kokoruri 'i." (Azi. 32: 33.) Arioti ofezani aluzaru 'ba asi onzi be 'diyi dri, te Munguni arioti ofe ama e'yosini. Yesu kini, "Mi ma le mi agyi mini mi ma ngulupi lelerile" azini "Mi ma le ari'bo miniri." Mungu azi kini i nga e'yo onzi amani ku, ama ka nga 'ba e'yo ezapi ama vu 'diyi ma e'yo onzi ku ra. Asi ava kokoru anopi oneri eri vini afa Munguni ngule onziri indi. Li onzi 'bani lezu ari 'bani adazuri, kani 'ba

'dizuri ovu asi 'bani ma alia ci. E'yo 'disi le Mungu ma fe asi anzuru adaruri asi 'bani ma alia. Ka'dini ku 'ba econi ovu 'dani ku.

6. URI ici ndra Eva Edenia ra, eza ndra ti icita onyiru azini asi anzuru ndra ovupi 'ba pi ma eselia Mungu beri ra. Satani eri malaika e'depi e'yo onzi ma alia 'bori, ovu ndra ma'yalaru tu Adamu pisi Eva be, erini yi ndrele ovuzu afa wudrikurua Munguni o'bale 'diyi ma drilia opiru i pariarisi, azini ovuzu ti icita alaru be Mungu vurisi. Ma'yala nde fe ani Satanini geri ndazu yi dri jazu ra, eza bani yi ma ti icita osutaru azini yi ma idri onyiru tu Mungu beri'i. Ma'yala pi enga 'Ba asu Supiri vu a'ya be ra. Ani 'ba azini 'diyi ka yi agyi ndre ovuzu ayikosi azini ti icita onyiru be ra, coti ma'yala azini a'yani nga fi ovu yi ma asia, yi ma asini nga ga candi pisi tre asi onzi be ra. "Ma'yala ovu asi veza okari be kile 'bile 'ba sazurile." (Ongo Sulemanini 8:6.) E'yo nde fe asisile onzini fizu 'ba ma asia yini 'ba azi 'diyi ma ayiko ezazu, azinisi eco fe yini yi agyi o'dizu kai kai indi. Aku 'bani ma alia oku azini 'diyi eza yi ma'yalasi tu tu. 'Ba azi nga'ba 'diyi ma eselia, kani 'ba afa ozi'ba 'diyi ma eselia ma'yalani nga candi pi fe tu nguta be. Etu azinisi mi ka tro ovu 'ba azi Kristoni ngapiriru ti, mi ka ndre kini Mungu ayu i ma ati'bo azini aga erini mi ayulerile, ma'yala eco mi fu onzikanyaru tu. Le 'ba azi Munguni ngapi 'diyi ma mba yi ma ta etuzu, yi ma asi ma ga tre "leta Munguni ovupi erezaru ama asia Orindi erini Alatararusirisi," asi yini kani orodri yini Mungu vuri kazu muzu i ezazu azini avizu ma'yala engapi 'Ba asu Supiri vurisi ku.

7. ODRUKUDRU yi adri ri nyakua afa ombezu tu tu. Wura 'diyi ama dri e'yo onzi li 'baza afa ma driarini ece. Ekile Bibliani 'yolerile, "asi 'baza silingi lezuri ovu ola e'yo onzi driani." (1 Tim. 6:10.) 'Ba ndre ndra odrukudru azini Zairia 'dale 'da 'diyi yini onya onyaria saaru tu. Yi onya badakaru de nga yi ma ale asini yi ku; geri 'disi yi ale afi pacu odra ra li yini onzikanyarusi. 'Ba anyangboloru asi 'bapi afa ma driari leni i ma dri zi walaru 'ba alioru afa kokoru 'diyi ma aza kozu ku te bani eri o'bi geri driasi ka tro geri onzikanyaru 'diyisi indi i ma oku i dri afa nyaku 'doria kakau lonyi isuzu; de isu afa nde 'diyi

nga bani yi eza uriza pisi odudu be. Yesu ma ngulupi 'yo ra, "Emi mba afa emini lonyiru ma ta nyakua, pari oduduni afa mbezu afani urizu uriria, pari oguouni jo ma eti luzu afa oguzuria ku, te emi mba afa emini lonyiru ma ta 'bua, pari oduduni afa mbezu, afani urizu kuria, oguouni jo ma eti luzu afa oguzu kuria. Te asi mini nga ovu pari mi lonyini ovuzuria 'daa." (Mat. 6:19—22.) Akani pi ja dri 'ba eri ma ori'baru 'diyi pie dria ra, yini mele pi lele tu dahabu pie, oni aje nyapi tu 'diyi pie bongo pierisi. (Yosua 7) Yudasi Isikariotini ndra Yesu ma vuti bipiri, te mu i ti ceni a'disiku ava silingi lezuri fe ndra erini Opi ini azini Imbapi ini ma o'di nyazuni. Silingi ma ada, kani mele ma ngulupi ovuni afa onzi ku; kani ava ovupi 'ba ma asia silingi lezu turi bani e'yo onzini.

'Ba piyi oku pie karakarau kani alifu siya engapi-pari ndu ndu azini suru ndu ndu ma alia 'diyi adri yi ma ngulupi ma idri eza ori'ba yini ma idri be li pisi asi 'baza silingi ma driari be. Yi le yi ma eca afa e'iru mbeleru coti. Yi le yi ma isu anyapa kakau 'ba azini ma silingi nyazu jeke 'bezasi, silingi 'bezu loteri pi ma dria ongu nzuza akanyani 'diyi pie dria. Ava mini lezu ovuzu afa e'iru mbeleru coti 'dinileri nga mi dri ce saaru afa oguzu, kani azinisi 'ba 'dizu kai, ka ku mi nga mi ngulupi ti bakasi ceni ndo. Ava silingi lezuri azini asi 'baza afa ma driari yi ovu agyi onzi be kakau mi asia indi. Ekile eoetasi asi 'baza inzita ma driari pile, asi 'baza pari okpo beri ma driari pie. Okpo nde 'bani lele tu 'dinileri, eri okpo 'ba amboru nyakua 'diyini yini opi nyazu azini 'ba dri cezu okposi yini lelerile, kani. 'ba afa e'iru 'diyini ovuzu okpo be 'ba ma afa nyazu afusi yini ovule silingi be kakaurisiri'i. 'Ba azini 'diyi yi afu 'ba e'yo Mungunisi, yini yi asi fezu kai inzita ndazu Kanisa yini ma e'yosi, te Mungu ma ada ma e'yosi ku, yini inzita ndale Kanisa yini dririsi. Yi bani 'ba Kristo a'ipi asi adasi te ovupi Kanisa yini ma membaru ku 'diyi ede onzikanyaru. Mi ndre Marako 9:38, Yesu 'yo ra, "Emi ndre onyiru, emi te emi agei emi kazu li 'bazu afa 'ba azinisi ku; idri 'banini ovule afa erini ovuzu yi be kakau 'diyi ma alia kurisi." (Luk. 12:15.) E'yo o'bele afa e'i azazarusiri 'dini: "Ba afa e'iruri ma amvua afa ka tu. Eri nga ani e'yo ega i asia kini, Ma nga 'ye ngonni, pari mani nyaka 'bazurini ovule yorisi ya? Eri nga 'yo ra, Te di ma nga 'ye 'dini: ma nga ero mani anzu ra, ma nga

azini amboru agapi ra 'diyi co ra; ma nga anya mani pi oku alenia afa mani onyiru 'diyi be dria. Ma nga di 'yo ma orindi tia, Orindi mani la, mi ovu afa mini onyiru 'diyi be kakau mini tani mbale ngapi dri fupi eli kakausi 'diyi; mi li di ande, mi nya, mi mvu, mi ovu ayikosi. Te Mungu 'yo eri tia, Mi 'ba azazani! Ini 'dorisi ma nga orindi mini a'i mi dri; afa dria mini edele 'diyi nga ovu a'dini ya? Awa'dini 'ba lonyi ma ta mbapi i ngulupi dri, te ovupi afa e'iru Mungu vu kuri, eri 'dini." (Luk. 12:16—21.)

“Ba ka angu wudrikuruni nya dria i ma afaru, te idri ini ka avi ra, eri nga a'di ma orodri isu ya?” (Mar. 8:36.) “E'yo 'disi ma 'yo emi tia, emi asi ma oti idri emini ma e'yosi ku, kani emi nga a'di nya ya; kani rua emini ma e'yosi, emi nga a'di su ya 'dini ku.... Te emi ma nda suru Munguni'i afa 'diyi ma nga ovu fezaru emi dri ereniru... 'Dini pari lonyi eminini ovuzuria 'daa asi emini nga ovu indi.” (Luk. 12:22—34).

8. SATANI eri 'ba dria inzo lipi 'diyi pi ma ata, 'ba inzo 'yepi 'diyi pieri'i; eri 'ba dri ce e'yo onzi ndu ndu 'yezu, eri asi 'bani ma opi'i. Yesu 'yo ra, “Emi ovu emi ati 'ba asu supiri ma anzi, emi asi le li emi atini 'ye indi. Engazu okokele eri 'ba 'ba fupiri, eri soni pa e'yo adaru ma alia ku, e'yo adaruni ovule eri ma alia kurisi. Eri ka e'yo inzoni 'yo, eri e'yo i ma ngulupini ovuzu eri beri 'yo'i, erini ovule 'ba inzo lipiri'i, azini inzo ma atinirisi indi.” (Yoh. 8:34.) Inzo liza wereari eri trotro ambori be, yi iri tro inzoni. Inzo azini yi 'bani 'yole tisi 'diyi, azini 'diyi sile bukua kani waraga ma alia 'diyi, azini 'diyi 'yele 'yetasi 'diyi. Agu lokiri beri inzoru indi, a'disiku le i ma e'da onyiru 'ba ma milia, de eri 'dini yo. Mungu econi inzo lizaru ku, 'ba Kristoni ma li inzo ku indi. Mi ndre Tito 1:2. “Ama ka 'yo ra ama ovu ti ecizu eri be, de ama aci angu biza ma alia indi, ama inzo li, ama 'yeni e'yo adaruri ku.” (I Yoh. 1:6.) “Amveleru oce yi indi, 'ba oleru pie, 'ba ali o'bapi 'diyi pie, 'ba 'ba 'dipi 'diyi pie, 'ba wura toko inzipi 'diyi pie, 'ba dria inzo lepi azini lipi 'diyi pie.” (E'yo Eceza 22:15.) Munguni 'ba e'yo eti nzepi inzosi 'diyi pi ngu onzi 'ba inzo lipi 'diyi be. Mi ndre E'yo O'beza 6:19.

9. 'BI'BIONI ama dri asisile e'yo onyiruri pi nizu e'yo onzi be Mungu 'bale 'ba dria ma asiari ece. Wura 'dori ma 'alia asisile 'diri eca ondi be, eza bani i 'bo, dra kai ra, 'bani e'yo onzi

'yele aka dika dikarisi. Asisile 'diri oja i onzikanyaru eca di curu'do mile kokoru econi di e'yo agu ndeni 'yeleri li kani ama kini e'yo nderi onzi 'dini ku. Asisile ezale 'bo 'dinileri ovu etu azinisi e'yere, etu azinisi candi be. Eri asu su 'ba ruaa, de adani le ma su asu ku, eri vini e'yo a'i ra, de adani le ma su asu 'i. Asisile 'diri "otru i diridiriru ekile vele acisirile", econi e'yo va onyiru ku, 'bani "a'ita kule 'bo yini vini asi 'bale orindi 'ba icipi 'diyi ma e'yo erizu imbata orindi onzi 'diyini be, lokiri 'ba e'yo 'yopi inzoru 'diyinisirisi." (I Tim. 4:12.)

10. MILE Munguniri adri afa ovupi asi 'bani ma alia 'diyi ondre dria. 'Ba econi afa azini zizaru mile erini ndripi tu 'diyisi ku. E'yo 'disi oni asisile zizaru kani e'yo ndindiruru otule 'ba asia 'diyi dria dria. Mi ka e'yo onzi mini 'ye inisi mbani angu mveria kuria, kani angu ocerua pati kakau ma talaa, kani 'bile aliru ma alia, kani pari ngoaria ti, Munguni e'yo nde ndre ra. (Wura 'dori ma alia mile nderi si i ekile agu 'dari ma milele.)

11. ANDRE WERE WERE ACINI 'DIYI Andre werea ovupi asi 'bani ma ageia 'diyi ece kini leta Munguni ovu 'ba onzi ma asi ma ageia kala vusi dria. Munguni e'yo onzi ngu onzi, te eri 'ba ma ada le tu, leni 'ba azi onzi 'yepiri ma dra ku, te ma oja i asi ma ovu di idriru. Yesu emu 'ba azi onzi 'yepi 'diyi opa. Ayiko 'bua tu 'ba onzi aluni i asi ojalerisi. Andre werea 'diyi nga vini ari Yesu Kristoniri ece indi. Eri "Kabilo mva Munguni e'yo onzi nyakuari wupi rari."

12. MALAIKANI E'yo Siza Munguni ece. Mungu le e'yo olu 'ba dria e'yo onzi be, kani agupiru kani okuru 'diyi ma tia, kini 'ba ma ici yi ku te yi ma oja yi, ma a'i diza Munguni azini leta erini ma fi yi ma asia.

13. A'BALAUNI ecetaruni, eri Orindi Alatararuri ma e'yo ece. Eri Orindi e'yo adani, e'yo onzi pi ma e'yo ecepi e'yo onyiruri pie, e'yo liza pieri'i. Mi ndre wura 'dori ma alia Orindi Alatararu eri amve, ovuni asi ma alia ku, a'disiku Orindi econi ovuzaru pari alua e'yo onzi be tualu ku.

Ka'dinile mi ka va kini asi 'bani ma wura 'dori asi miniri ece ada, mi ma wu Opi vu, mi zi mi asi walaru eri dri, mi fe E'yo Siza Erini ma diza ma di mi alia. "Mi a'i Opi Yesu Kristoni, mi

nga mi pa ra ani.” Mungu le ra, ada eri azi kini i nga mi asi oja ndu ra, nga mi dri asi o’diru pi fe orindi o’diruri be. Ece e’yo ’diri wura iriri ma alia curu’do.

WURA IRIRI

Wura ’dori eri asi ’bani i ojapi e’yo onzi kupi ra e’dopi Mungu ndruzuri ece. Malaikani sei bi i dri adarisi. Sei nde E’yo



2 ASI E'DOPI E'YO ONZI INI A'IZU RARI

Munguniri'i. E'yo Siza nderi "idriru, azini okpo be, eri cizaru aga sei ciza si be irilerileri ra, eri 'ba so asi pi ma esele cozu odu fala ma aliari be, eri asisile droza pi ma e'yo ni mbele egata asiari be." (Ebr. 4:12.) E'yo Munguni nga agu nde imba kini, "oya e'yo onziniri eri drani," azini kini "eri ovu 'bazaru 'ba dri drazu pale alu, vutinia fizu e'yo liza ma alia." (Ebr. 9:27.) Buku Munguni kini 'ba e'yo onzi 'yepi 'diyi piyi nga fi ovu miri aciru vepi kibiriti pisi baruti beri ma alia 'ba Kristo a'ipi ku 'diyi be ra.

Malaika nde ma dri azinia 'ba ma dri fala ci. E'yo nde nga 'ba e'yo onzi 'yepi 'diyi imba kini 'ba dria nga dra ra. Rua amani, amani lele tu, amani agei tele bongo suzasi, azini nyaka onyirusi, 'bazu ndrizaru onyiafa ndu ndusi 'dori nga dra ra ada, nga ma ra, eriagani nga mbe ra, te orindi amani nga ovu idriru 'dani, de nga muni i e'dazu ogung'a Munguni e'yo lizuri ma drilia ku.

Wura 'dori ma alia ama 'ba e'yo onzi 'yepiri ndre erini e'doria bile coria e'yo Munguni vu, i ma asi zizu walaru leta Munguni a'izu indi. Orindi Alatararu e'do dizu etule asi iniciciru azini onziri ma alia. Diza Munguni e'do fi hekalu ini ma alia angu biza drozu amve dria. Diza Munguni ka fi ra, angu bizani fu ra. E'yo onzi anyapa ndu ndu 'diyini ecele 'diyi apa indi. E'yo 'disi mi 'ba buku 'diri lapi mani lele turi la! mi ma a'i Yesu ovupi Diza nyakunirurini efizu mi asia fo! Ka'dini angu bizani nga fu mi asiarisi 'yetani be dria ekile wura namba iririni ecelerile. Yesu kini "Ma diza nyakuni, 'ba ma vuti bipiri acini ini alia aluani ku" (Yoh. 8:12.). Mi econi angu biza dro mi asiarisi mi vile okposi, kani mi vile onduasi kani ondua 'banisi aluni ku. Gerini alu a'dule, eri geri mbeleru, onyiru, okpo be turi'i; aziniri yo. Gerini 'di:- Mi ma a'i Yesu ovupi Diza nyakuniri ma efi mi asia, ka'dinile angu bizani (efini e'yo onzi) nga fu amve beni. Inisi angu iniciciruri ma alia mba pi eco ama aza kozu geri amani mvezu were 'bi'bio pie, te etuni engaria o'bitisi 'boria angu bizani nga afi ra, 'bi'bio 'diyi ngani vini yi e'da dika ku. Yesuni Etu onyiniri. Eri ka ndra fi hekalu ma alia Yerusalemua eri dro ndra 'ba dria ti piyi ozipi, kabilo pie, a'balau pie 'diyi ra, ogu 'ba silingi ojapi 'diyi ma mesa ra, yi ma silingi erezu, kini, "E'yo si i 'dini kini, Yi nga jo mani omve jo Mungu zizaniri'i; te emi oja eri oji ogouniruru." (Mat. 21: 13.) Mungu 'ba ndra asi mini

ovuzu jo iniru, kani ku hekalu eriniruru. Eri le i ma ovu alenia, eri 'bazu ndrizaru, eri fezu gazu diza pisi tre, leta pie, ayiko pie. Yesu Kristo emuni nyakua lu e'yo onzi wuzu a'dule ku, te eri emu nyakua ama arizu, ama truzu okpo e'yo onziniri ma aliasi, e'yo onzi ma adri ama drilia opiru ku beni. "Ka'dini Mvi (Yesu) ka emi truni, emi nga ovu truzaru ndi ndi." (Yoh. 8:36.)

WURA NARI

Wura 'diri eri 'ba e'yo onzi 'yepi te asi ojapi e'yo adasi rari ma asi ece ama dri. Agu nde va curu'do kini e'yo onzi ini kakau, Kristoni drazu ani e'yonisi pati ruua 'diyi, yi amboru tu azini onzikanyaru. Erini pati alaza ma e'yo malaikani ecele eri dri 'diyi ndreria, (efini E'yo Siza Mungunirini ecele 'diyi) asi erini i ojapi 'bori nga i nyo candisi ra. Eri ovu imvosi azini drinzasi tu e'yo onzi erini 'yele kakau 'diyisi. Eri ka leta amboru Munguni ecele Kristo Yesu ma aliari va ra, leta nde fe eri ma asini akazu menemeneru, azini ovuzu yikiru tu. E'yo nde 'ye i tuni erini e'dole Yesu Kristo Mungu Mvini emuzu ndra nyakua e'yo onzi erini kakau 'diyi wuzu ra azini erini i ma idri kule va eri ma paria pati alaza onzikanyaru 'dari ma siari vale kililiru raris.

'Ba e'yo onzi 'yepi ra te i asi ojapi e'yo onzi nde kupi 'bori va curu'do kini 'ba co Yesuni ninisi, su oci eri ma dria okuru, di misumari eri ma dri piyi ma agelea pani be pati alaza ma ruua candiru tu. Ni curu'do teketeke kini Yesu dra pati sia e'yo onzi amanisi ada; e'yo nderi nga eri ma asi so dria o'diru, nga eri ma idri oja o'diru indi.

Agu ndeni Buku Munguni laria nga i ngulupi ndre alenia ekile mirara ma aliarile, nga va dika dika kini i ku ndra Mungu teketeke ra, azini eza azita Munguni tu 'dinile ra. Candi amboru turi nga eri bi ra eri nga i oja e'yo onzi erinisi nga wu Mungu vu asi driasi mindresi, azini candi asiarisi, ani Yesuni nga isi eri vu ogogo. Leta Munguniri pi nga fi eri ma asia asi anzuru pie erini e'dole vale kini Yesu Kristo Mungu Mvi ma arini ama oji e'yo onzisi driarisi. (I Yoh. 1:7.) "Yehovani 'ba asi nyozaru be 'diyi vu inyia, eri adri 'ba ovupi candisi asi ojapi ani ra 'diyi opa ra." (Zab. 34:18.) E'yo Siza Munguni 'yo vini, "Te ma nga agu 'diri



3. ASI 'BANI I OJAPI E'YO ONZI KUPI 'BORI

lu, 'ba ovupi e'yere asi ojaza afu kokoru beri, 'ba ovupi rua yaza be e'yo manisiri'i." (Isa. 66:2.) Orindi Alatararuni nga e'yo Yesuni 'yole 'diyi 'yo eri ma bilia asini omizu kini, "Mva (zamva) mani mi bi mi asi, e'yo onzi mini ovu wuzaru." Erini de pati alaza luria ari Yesuni fele razu de eri pati siari pie, erini a'iria kini Yesu 'ye 'dini dria isi ra, eri nga e'do va kini Yesu 'du

teri ini e'yo onziniri 'bo ada, a'disiku Yesu 'du dra amani 'bo, a'du candi amani indi. A'i kini, "Yi fe rua suza eri dri ezata amani ma e'yosi, fe anyo eri dri e'yo onzi amanisi," azini "Yehova 'ba e'yo onzi ama driani eri ma ruaa 'bo." (Isaya 53).

Orindi Alatararuni nga asi 'bani Yesuni ojile alaru 'bori 'du i ma afaru, leta Munguniri nga ga agu nde ma asia tre indi. Erini de luria a'itasi pati alaza vu, azini Yesu vu, eri e'do va kini wu e'yo onzi ini ada, ka'dinile eri ma asini nga eca anzuru erini nile ada kini ari Yesu Mungu ma Mvini oji i e'yo onzi driasi 'bo. (I Yoh. 1:7.) A'i ada kini 'ba Yesu a'ipiri ngani dri ja ku, te ovu idri 'dani 'dani be. (Yoh. 3:16.) A'disiku Yesu alia "ama ovu onzeza amani eri ma arisiri be, ezata amani wuzu, ekile 'yeta anzutiri erini ma lonyini ovule amborurile." (Efe. 1:7.) Ava adaru erini lezu i ma idri fezu Mungu dri azi ngazu eri driri va eri tu li onzikanyaru ruani 'diyi ma paria. Le 'yezu 'dini a'disiku ni ra Mungu "le ama okorisi ra." Leta nyakuni ma paria azini asi 'bazu afa nyakuni ma driari ma paria agu nde le curu'do Mungu'i e'yo erini 'diyi be.

Ani wura 'dori ma alia ama ndre anyapa ndu ndu e'yo onzi alu alu ecepi 'diyi, yi curu'do amve ovuni asi ma alia ku. Te adani Satani leni pari erini ku ku. Eri asi 'bani lu okposi lezu, ka eco rarisi, i ma isu pari efizu dika. E'yo 'disi Opi Yesu azi e'yo ama tia okposi kini ama ma ovu mile be Mungu zizu etuzu; azini ama ma 'di a'di Satani be, erini apazu amasi ani beni.

WURA SURI

Wura 'diri eri 'ba Kristoni asi anzuru pi isupi ra pata be edeta Opi ama Papi Yesu Kristonisiri ma e'yo ece. Agu nderi ipini i e'yo azinisi ku, "pe lu pati alaza Opi amani Yesu Kristonirisi a'dule, pati alaza nderisi ma vurisini di nyaku 'bo, nyaku vurisini di ma indi." (Gal. 6:14.) Yesu dra pati alaza ma ruaa, "amani ani drazu e'yo onzi vu, ama ma ovu idriru e'yo kililiru vu beni." (I Peter 2:24.) Ama ma ovu 'ba Kristoni ovupi dizaru pati ruaa e'yo nyakuni vusi 'diyiru.

Yi di ama pati ruaa
Kristo be 'bo. Gal. 2:2.

Emi odra 'bo, te idri emini
ovu zizaru Kristo be tualu
Mungu ma alia 'bo.
Kol.3:3.



4 DI ERI KRISTO BE 'BO

Fe azita ama dri, “Ama ma aci Orindisi, ama ma 'ye li ruani 'i aluni ku.” (Gal. 5:16,25.)

Asi 'bani ma wura 'dori ma alia ece ama dri idia pa sopi piruru yini Opi Yesuni o'izu ruania yini de eri ma bongo truzu 'bori ma vutiari pi, nini pie, enyi yini eri cozu yiki kokoru 'diyi pie dria. Co eri ezata amani ma e'yosi, a'disiku “panga asi anzuru fepi amaniri ovu eri ma ruaa.” Herode pi 'ba erini 'diyi be ede eri ra. Ka eri co enyisi 'bo, su ekilaza edele ocisiri eri ma dria okuru okposi, te adanisi le te yi ma su oku meleru opiniri 'i. Fe ozu eri dri ndiria kali melesiniri ma paria, nga kumuti osi va eri drilia,

nga eri onzi kini, “Izi mi ci ci, Opi ’ba Yahudini lou!” Wu cucu eri ma milia, nga ozu teri pa eri ma driarisi nga di eri ma dri gba ra. Ka eri ede candi fezu eri dri drinzaru ’bo, yi nga di eri ji amve dizu pati ruaa ndo.

’Ba Kristoni kakau ’diyi yi indi, yi adri Mungu zi kanisa ma alia sabato vusi, yi mu Omu Opini nyazu, yi adri ongo ngo Mungu inzizu, te ti, ’yeta yini onzikanyaru ’diyisi yi Kristo yi Papiri di pati ruaa dika dika. “’Ba dria ’yopi ma tia, Opi, Opi, ’diyi ngani fi suru ’buaria ku, te ’ba e’yo ma Ati ovupi ’buarini leleri ’yepi ’diyi nga fini.” (Mat. 7:21—27.)

Wura ’dori ma alia ama eco jurua Yudasini silingi ta mbazuri ndre. Yudasi nde nya Opi Yesu ma o’di, fe eri je silingi dahaburu kali na ’diyisi, a’disiku leta silingini fi eri ma asia, bi eri ati’boru, obi eri ma mile ci indi. Dika vini tala pi anziriko ’diyi pie, yi afa asikari Yesu obipi ci inisi ’diyini ayule ’diyi. Odrisi ’bani silingi nyazu odrisi ’bezasi nde ’diyi, yi bani afa asikari ’diyini ayule yini Yesu ma bongo nyazu odrisi ’bezasi yini a’dini nga nyani yari nizu beni ’diyi ’i. Te E’yo Siza Munguni ma ca i paria ’yeke, kini, “Yi bongo mani awa yi ma eselia, yi koti mani ’be odrisisi.” (Zab. 22:18.) Asikari opa afa Yesuni dria dria te Yesu ma ngulupi yi leni ku, ga eri a’ikokoru si, kini, “Ama leni agu ’dirini ovuzu ama drilia opiru ku.” (Luk. 19:14.)

’Ba rua ari be ’diyi le yini asi ndriza Munguni fele ’diyi a’i asi driasi, ekile ecetasi ozoo pile, etu dipi onyiruri pie, te leni Opi yi ma driliari ma ovu Mungu ’i a’dule ’dini ku. ’Ba kakau ’diyi le Mungu ma ko yi ma aza lu etu ewaru turisi, de isu geri azini yini yi pazuni aluni yo.

Wura ma alia aju ece amani kini asikari so Yesu ma eje ajusi kpere asia, “coti ari pi ’ba ra yi be ra ra.” (Yoh. 19:33—37.) Petero ga ndra Yesu si pale na, de nga a’uata ’beni cere ku, te vutinia oja i asi wuzu e’yo ndesi mindresi okposi. Mi e’yo Yesuni e’da e’yosi azini ’yetasi indi ya? Kani mi drinzasi e’yo Yesunisi mi leni eri ma e’yo eti nze ’ba ma milia ku ya? Yesu ’yo ra, “’Ba dria ma e’dapi ’ba ma miliari, ma nga vini eri e’da ma Ati ovupi ’buari ma milia ra; te ’ba dria alu alu ma gapi ’ba ma milia siri, ma nga vini eri ga ma Ati ovupi ’buari ma milia si.” (Mt. 10:32,33.) Yesu ’yo vini, “’Ba ka pati eri dizuri ’du ma vuti bizu

ku, eri funi dri masi ku.” (Mat. 10:38.) ’Ba Yesuni ojile alaru i arisi ’diyi ma drileba ’doni!

Yesu Kristo Mungu Mvi,
Yi co ndra mi amasi;
Ma nga ma zi mi alia,
Mi oji ma arisi,
Mi ’ba ma alaru fo!
Mi pa ma onzi alia.

WURA TOWIRI

Wura ’diri eri ’ba e’yo onzi ’yepi Munguni pale asi ndriza amboru pisi yiki amboru be ’diyi ma asi ece. Oji yi ma asi curu’do alatararu, asi yini eca ovuzu hekalu adaru Munguniru ’bo, eri pari Mungu Atani ovuzu Mvi pie, Orindi Alatararu pieri, ekile Opi Yesu Kristoni azilerile. “’Ba ka ma le ra, eri nga e’yo mani ma ta mba ra, ma Atini nga eri le ra, ama nga emu eri vu, ama nga pari amani ovuzuri ede eri ’vu.” (Yoh. 14:23.) Munguni inzita pi fe ’ba dri, asi ndriza pie. “’Eri ’ba dria ele ’diyi ’ba uru Yesu Kristosi.” (Luk. 1:52.)

Asi ’bani eca curu’do hekalu Munguni adari’i. Dro e’yo onzi amve ’bo. Anyapa ndu ndu Satani vile erini yi ma dri cele opiru ’diyi ma paria ama Orindi Alatararuri ndre ovuzu ’dani ’ba ma asia. Satani ovupi ’ba inzo lipi ’diyi ma ataruri ma paria ama Orindi E’yo Adaniri ndre. Ovuni pari onzikanyaru e’yo onzini ovuzu alenia ’dani ’daniru curu’do ku, le asi eca ovuzu pati ndrizaru efi kapi turiru. Eri efi Orindini ga ekile ecetasi leta avasiri pile, ayiko pi, asi anzuru pi, asi teza e’yereri pi, asi ndriza pi, onyi pi, a’ita pi, asi e’yereri pi, asi teza e’yo ruani gazuri pi, efi azini ayiko fepi Mungu pi dri ’ba dria be ’diyi pie dria. Eri eca ovuzu pati raza adaruri ma arakala efi kapi raruru. Pati raza adaruri eri Opi amani Yesu Kristo ’i. Agu nde ’diri efi ka ’dani a’disi ya? Erini ovule ’dani Kristo ma aliarisi, azini Kristoni ovule eri ma alia indi e’yo erini berisi. (Yoh. 15:1—10.) Fe eri dri baputizi Orindi alia. Orindini ga eri ma alia tre; eri ani okpo be e’yo ruani pi agazu lini be, agu okori dizu pati ruaa indi. Okpo Orindinisi eri okpo isu acizu Orindisi li ruani agazu. Idri erini ovuni afa erini ndrele, kani erile, kani egale ra ’diyisi ku, te

a'itasi, a'disiku a'ita amani Kristo Yesuni a'izuri eri agaza nyakuni agazu rari'i. Eri ovu asi teza idriruri be, eri okpo isu asi teza onyiru diza berisi, erini i asi 'bale kini Opi amani Yesu Kristoni nga emvi mbelerurisi. Eri idriru leta Mungunirisi, leta nde ovupi 'dani 'daniri'i.

LETA AVASIRI
AYIKO
ASI ANZURURI
A'ITA
(Gal. 5:22,23.)

ASI E'YERERI
ONYI
ASI NDRIZA
ASI TEZA E'YERERI
ASI TEZA E'YO
RUANI GAZURI



5 HEKALU MUNGUNIRI


“Ba asi alaru be ’diyi yi drilebaru, te yi nga Mungu ndre.” (Mat. 5:8.) Opi Daudi eri ka tro ovu afa e’iru tu, azini vini aga ari’ba amve ’diyi kakau ra ti, te eri ni ra kini a’di ’diza okporu turi eri i ma ngulupi ma asiari’i. Erini okpo ako ini vale rarisi, eri zi Mungu ’dinile, kini, “Mi ’ba asi alaruri ma alia fo, Mungu, mi ’ba orindi ’yekeru ma alia dika indi.” (Zab. 51:10.) ’Ba ecopi i ma ngulupi ma asi ojipi alaruni yo. ’Ba aluni asi alaru ’bapi i ma aliani yo indi; pe lu eri ma emu Mungu vu asi ojaza adarusi ekile Dandini ’yelerile, ma zi Mungu ma ’ba asi o’diru eri ma alia ka. Mungu le tu i ma ’ye e’yo o’diru idri mini ma alia eri’i. Mi ka o’bi idri mini onzikanyaru e’dapi bongo ondiru azini okuru depi teketeke ’borile ede onyiru onyi minisi azini okpo minisi, mini e’yo karakarau azile Mungu vu tisi toko ’dinilerisi, te ti, e’yo awa’diniferi ngani mi asi ’ba pari dri fupi ci alaru tu Munguni ovuzu aleniaruru aluni ’dini ku. Te Mungu ovu ngonde mi aza kozu ra, a’disiku eri ma ngulupi ’yo ’dini, “Ma nga yi alaru oya emi dria, emi di nga ovu alaru ani, ma nga emi oji alaru azavu eminisi dria, azini wura emini inzile inzi ’diyisi dria indi. Ma nga asi o’diru fe emi dri, ma nga orindi o’diru ’ba emi ma alia; ma nga asi oniru nze emi rua aliasi ra, ma nga asi rua kalanyaniri fe emi dri. Ma nga orindi mani ’ba emi alia, ma nga fe emi ma aci azita mani ma alia, emi nga e’yo liza mani ma ta mba yi ’yezu indi.” (Eze. 36:25—27.) ’Di bani E’yo Aziza O’diru Munguni a’ile ra, ’bale adaru i Mvi Yesu Kristo ma arisiri’i.

Wura ’diri ma alia ama malaikani ndre i e’daria dika. Mungu o’ba malaika ’diyini azi ’yezu ’ba ngapi idri ’dani ’dani isupi awitaru ’diyi ma aza kozu, rizu vini ’ba Mungu rupi ’diyi ma ageia kuru yi arizu. (Zaburi 34:7;91:11; Dan. 6:22; Matayo 2:13; 13:39; 18:10; ’Yeta 5:19; 12:7—10.)

’Ba azu supiri indi eri wura ’diri ma alia ci. Eri pa so asi vu ogogo, le tu i ma imvi fi pari ini ndrakari ma alia. E’yo ’disi imba ama okposi ama ma ovu mile be Mungu zizu ’dani a’disiku “ari’bo emini ’ba asu supiri eri aci kamile awu be ’ba ndazu nyazu.” (I Pet. 5:8.) Etu azinisi eri adri i oja malaika dizanirile, lezu ’ba alatararu mile ’bapi okporu ku ’diyi icizu li nyakunisi. Eri o’bi lokirisi ’ba Munguni opele ra ’diyi icizu ondua inisi, azini yi obizu dika, ka eco rarisi. Te ama’i, “ama ma oga ’ba asu supiri, eri nga apa ama vurisi ani.” (Yak. 4:7.)

WURA AZIARI

'Dori wura candiru turi; eri agu 'yepi e' depi asipi vileri ma asi ece 'i. Agu nderi ma mile aluri ase i 'bo ecezu kini eri e' do ambi ra, azini o'du ko idri Kristoniri ma alia. Te vini mile azinirisi eri lu e'yo nyakuni vu drinza kokoru asi 'bazu avasi e'yo nyakuni



6. ASI I AWAPI IRI OBETA A'IPI RARI

ma dria. Diza eri ma aliari e'do i bi bi, azini vini eceta eri ma asia ecepi kini eri ngonde candi isuzu Kristo be 'diyi eca wereru 'bo, soni pa vini kililiru curu'do ku. Obeta ndu ndu 'diyi eri ace kuru kuru, te eri e'do di yi a'izu ra, 'dini a'di okposi obeta nde 'diyi agazu ku.

Agu nde erini curu'do o'duko Munguni ku, te e'do bile co 'ba asu supiri ma imbata inzoru eri obezu ti aluzasiri vu avasi. Azinisi aci kanisa ma alia 'dani, te eri lokiri be, oci e'yo ci, leni leta ini e'yo nyakuni lezuri ma e'da ku erini i e'dale 'ba Mungunilerisi. Te ti leta Mungu lezuri e'do ambi eri ma asia ra. Eri eca asi be iri, asisile be iri 'dinile. E'do aparaka 'ye asi 'bazu avasi e'yo nyakuni ma dria, de isu eri inzo li okposi 'dani kini i Mungu le tu. 'Bi'bio eri ma asiari e'do i inyu ra. ('Bi'bio nde ma efi 'dini:— nita erini e'yo onyiru pi ma e'yo nizu eseleni cozu e'yo onziri beri'i.) 'Duni pati alaza curu'do ayikosi ku, te pati alaza nderi eca ovuzu teri nziza erini lele 'dule kuriru. A'ita eri ya ya, icini ti Mungu be Mungu zizasi ku; awini di asisile dro aliru lezu nizu i asi ovu ngonile Mungu ma miliari curu'do ku. Eri e'do bani pari fe 'ba asu supiri dri dika, de isu 'ba asu supiri te eri ma asi tia ogogo te te, eri mbazu. Agu nde ovuni di ayikosi ti icizu 'ba Kristo a'ipi asi adasi 'diyi be ku, le kani asi driasi ovuzu 'ba nyakuni 'diyi be 'i.

Aria sobi be tayari (efini afu onziri) e'do pari nda fizu eri ma asia dika. Eri ma dri avi kini pa i lu asi ndrizedasi, nga ani e'do ovu 'ba Kristoni afu beriru. Atiza ewasirj e'do jotile kpo okposi lezu fizu agu nde ma asia. Azinisi ecetasi 'ba asu supiri nga eri ma bile imba inzosi kini ka ovu e'yo omu o'du amborunirisi, ka le afa mvu were i ma agyi e'yo nyakuni lepi 'diyi be paleko alu a'dule 'dini, eco ra, 'ba kazu i o'dazu kini eri okpo kokoru kani i gboronduru, erini lele ti icile i agyi 'diyi be afa mvuzasi kurisi ku. 'Ba asu supiri kini onzini yo, ngani eri ma idri eza Orindi alia ku 'dini.

Li ruani e'do di azi 'ye eri ma alia. Ecetasi eri e'do ovu ayikosi e'yo drinzaru 'diyi 'yozu aparakasi, e'do vini wura onzikanyaru azini drinzaru 'diyi ondre dika dika. Eri ovu ayikosi ti icizu 'ba li ruani 'yepi 'diyi be agyiru, fi vini ongo tu disiko alia, kani pari ewa mvuzu 'diyi ma alia e'yo onzikanyaru azini 'diyi 'yezu indi,

de eri 'ba asu supiri ma imbata a'i avasi kini idri 'bani Munguni 'baleri eri bani 'dini, azini kini ezata alu ovuni onzi ku.

Ada ada asisile onzi 'diyi yi aria onzikanyaru 'diyile, ka le sa ama drilesi uru ama econi yi oga ku; te ama ka asisile awa 'dinile 'diyi a'i avasi fezu aria 'diyi ma si jorovu yini ama asia, yi ma gbe onzikanyaru 'diyi ogazu 'yeta onzi onzi 'diyi ejizu ama idri ma alia ra, eri ezataru, azini e'yoni nga ani ama nde Mungu ma milia ra. Ama ka driamva wereri fe Satani dri, eri nga ama dri bi pi okposi ama orindi sezu kpere miri aci vepi 'dani 'daniriniri ma alia. E'yo 'disi Munguni ama bile ndu li okposi ama ma apa li 'baza karilauni 'diyisi; ama ma 'ba aparaka e'yo onzi 'yezu avitale ku, e'yo nderi ka tro i e'da ama milia onyiru tu ngoni ngoniani ti. Mi ma apa Yesu vu, eri 'ba 'ba Aripiri, aga 'ba asu supiri ra.

Wura 'dori ma alia ama ndre agu azini indi, erini de asi soria ilisi. E'yo 'diri 'ba e'yo Kristoni o'dapi kani gapi si 'diyi ma e'yo ece ama dri. 'Ba 'dinile 'diyi yi 'ba Kristoni ma asi so candi fezu yi dri asu inzoru yini sule yi ma ruaa edemataru 'diyisi. Te asi ka i awa iri eri nga e'de mbeleru asu 'diyisi. Agu nde nga e'do 'ba ruzu 'i, te Mungu ruzu ku, erini ovule urisi e'yo 'bani 'yole kani 'yele 'diyisirisi. Eri eca ovuzu 'ba ma ati'boru, eri Mungu ku ziri. O'du e'yo ewarunirisi, kani afa 'bani asi 'bazu yi ma dria tu 'diyini avizu rarisi, kani mini yi isuzu kurisi, aokoni nga fi mi asia mbele asi onzi be ra. E'yo nde 'diyi nga fi agu nderi ma asia okposi. Uri onzikanyaru a'yani ecopi i e'dapi etu 'ba azini 'diyini drileba isuzu tu mi agazu rarisiri nga fi asia ndindiruru, nga bani geri zi walaru nguta pini efizu mi asia indi singiri pie dria.

Opi amani Yesu 'yo ndra kini, "Emi ovu mile be, emi zi Mungu indi, emi kazu fizu obeta ma alia ku." (Mat. 26:41.) "E'yo 'disi 'ba osupi kini i pa so ciri ma ovu mile be i kazu 'dezu va ku." (1 Kor. 10:12.) Ama ka asi 'ba e'yo 'diyi ma dria yi a'izu asi driasi ku, leta silingi lezuri nga efi ama asia vini indi amani e'yoni ndrekokoru. Ama ma su afa ombani Munguni 'diyi dria, amani ecozu ani pa sozu lokiri Satanini ogazu beni. (Efe. 6:11—18.)

WURA AZIRIRI

Wura 'diri eri 'ba e'depi ra asipi vile 'bori ma asi ece. Agu nde fi ndra diza ma alia 'bo, o'bi afa feza 'buniri ma aji 'bo, eca 'ba Orindi Alatararu isupi 'boriru, te ti mu e'de ndo. (Ebr. 6:4,6.)



7. ASI ASIPI VILE ECAPU KONGOLOKORURI

Wura 'dori eco vini agu i asi ojapi nga ku, kani i fe pi nga Mungu dri kuri ma e'yo ece ama dri indi. 'Ba olu e'yo ada E'yo Barini (omvele E'yo Ba Pataniri) agu nde ma tia kilili, Mungu ece e'yo nde eri dri ra 'bo, te ti ojani i asi ku. 'Ba i asi mbapi kongolokoru, e'yo eripi ku de Munguni eri omve matu 'bazasi 'dani awa'dinileri nga mu e'yo onzi be drile drile, eri ka tro o'bi asi driasi i 'bazu kililiru okpo i vilerisi ti.

Yesu ma ngulupi 'yo agu asipi vile e'yo onzi erini ma alia dikari ma e'yosi 'dini, kini, "Orindi ondiru ka efu 'ba aliarisi 'bo, eri aga pari yi kokorua, erini ande liza ndaria; te eri ka isu ku eri 'yo, Ma nga dri atri mvizu jo ndra mani efuzuria. Eri ka eca ra, eri isu ko jo ale 'bo, ede eri ra. Eri nga di mu orindi onzi azini aziri eri agapi onzisi ra 'diyi oku i vu, yi nga fi ovu 'daa; 'dini agu nderi ma e'yo vileri nga eca onzi aga okori ra." (Luk. 11:24—26.) "Te e'yo 'ye i yi vu tro tro ekile e'yo obeza adaru 'dirile, kini, Oce mvi ogbe ini vu, azini ezoandri ojile 'bori mvi i oguzu orita alia dika." (2 Pet. 2:22.)

E'yo Siza ma vesi 'diyi 'ba asipi vile 'diyi, kani 'ba e'yo onzi 'yepi i asi ojapi ku 'diyi ma asi ece kilili tu. E'yo onzi fi lokiri erini be ovuzu 'dani agu nderi ma asia, ovuzu opiru eri ma drilia drini cezu saaru. Agu nde ma andretini, kani ku eri ma mileni nga vini e'yo eri ma asia ngoniaru ece indi. E'yo onzi pi econi ovu tualu pari alua Orindi Alatararuri be ku. Ani Orindi Alatararu ovupi a'balau e'yererurileri nga fu agu nde ma asiarisi amve. Asi 'bani econi ovu hekalu Munguni azini pari azavu Satanini ovuzururu ku. Ani malaika E'yo Sizaniruri fu candisi; eri adri lu vile 'dani, le 'dani 'ba nde 'dari ma oja i ekile mva imvipi i Ati vu engazu angu ziriasirile. Mva wereru 'dari "le tu i ma ale ma tra afa o'borokoru ezoni nyalerisi; te 'ba afa fepi erinini yo. Te eri ka ondua isu eri ma ngulupisi, eri 'yo, 'ba azi ngapi ma ati dri, nyakani dri fuzu yi dri yini nyale tiri 'diyi yi karakarau, te ma'i, ma di dra abirisi 'do! Ma nga enga ra, ma nga mu ma ati vu, ma nga 'yo eri tia, Ata, ma eza di kpere 'bua, mi milia indi; sini ma 'bani ngazu ma omvezu mvi miniru dika ku." (Luk. 15:16—18.) Ati ka ndre i mvi oja i asi 'bo, wu e'yo onzi erini ra, omvi mva nde i paria dika.

Wura 'dori ma alia asi 'bani eceni asi ojaza adari aluni ku; ojani i Mungu vu ku, con i va Yesu ma palaa asi ndriza a'izu ku. Asisile erini e'yo onzi nizuri ovu ndi, tru i diridiriru ekile vele aya acirusirile. Eri ma bile ci ra 'bo, te erini o'duko Yesuni i omvezu matu 'bazasiri ku. Eri ma mile ci ra 'bo, te eri econi 'bile etikokoru i zipi walaru eri ma driliari ndre ku. Ovuni curu'do drinzasi erini ovule 'dani e'yo onzi ini ma aliarisi ku. Satani eca opiru, ri melekiru ogung'a dria eri ma asia 'bo. Azinisi eri eco i ipi toko kini i 'ba e'dapi onyiru azini 'ba e'yo onyiru 'yepi rarile, ekile vini i 'ba e'yo Munguni a'ipi rarile 'dini; te eri ekile nyadri trile ivisirile a'dule. "Alialeru eri ga tre 'ba ma avu ma fala piyisi afa maza be dria." (Mat. 23:27.) Satani, inzo liza ma ataruri fi Orindi Alatararu E'yo Adaniri ma paria. Wura 'dori ma alia anyapa 'diyi dria, kani e'yo onzi 'diyi dria alu alu ovu orindi onzi yiniri be ci; orindi onzi 'diyi pa agu nderi ma asi 'bo. Eri le tu i ma tru i orindi onzi i inzapi 'diyisi ra, te yi eri ombe kirikiri 'dani. "Ba azita Musani 'bapi tokori adri dra yiki kokoru 'ba e'yo eti nzepi iri kani na 'diyi ma e'yosi. Emi osu yi nga e'yo liza ambo agapi ra ngopi yari li 'ba Mvi Munguni otupi pasi, ari e'yo azizani eri 'bapi alaruri lapi ekile afa alatara kokorurile, Orindi 'yeta anzutirini edepi ambosiri ma dria ya? (Ebr. 10:28,29.) Mi ndre vini 2 Pet. 2:1—14.

Ma agyi lele turi la! wura 'dori ka asi mini ece kilili, mi ma wu Mungu vu mbeleru mi asi driasi fo! "Eri eco 'ba opazaru teke teke," eco vini e'yo onzi wuzaru dria; eri bani le 'ye 'dinile indi mi ka nga emu eri vu e'yere asi ojaza adaru beria. Kristo eco Satani ombe ci orindi onzi erini angu bizani 'diyi be dria, yi odrozu asi miniriasi amve, mi ka a'i eri ma 'ye 'dinile raria.

Mi ma emu Yesu vu agu ofu berile. Agu nde emu ndra Yesu vu, 'yo eri tia, "Mi ka le ra, mi eco ma rua 'ba alaru." Yesu nga e'yo omvi eri tia, "Ma le ra, mi ma ovu di alaru." (Mar. 1:40,41). Te mi ka mi asi fe mba kongolokoru 'dani, mi ka ini le aga diza ra, mi econi asi ndriza isu aluni ku, aza koza mi dri yo, mini dra pele idri ma pariarisi, a'disiku "ova e'yo onzini eri drani." (Rum. 6:23).



8. DRI JATA 'BA E'YO ONZI 'YEPİRINI

WURA ARORI


Wura 'dori ma alia ama ndre 'ba dri cipi ci asi ojapi ku e'yo onzi 'yepi 'dani i asi fepi mbazu kongolokoruri 'ye dra dra. Rua erini su tu, eri ma asia uri dratani ga tre. Dra (Dri fala 'bani wura ma aliari) eca agu nde vu ogogo etu erini egazu kuria azini erini lezu kuria indi. Ayiko e'yo onzini ndra eri icipi ra 'diyi aga

curu'do 'bo. E'yo teza uriuriru oya amboru e'yo onzini tezuri ace di luni. Rua suza miri aciniri e'do eri 'yeni. Le Mungu zi asi driasi ra 'bo, te eri isu ti icita Mungu erini letaniri gale ewu izurusiri beri ewaru tu. Agyi erini drio 'diyi ovu urisi, leni pa so gbolo erini ma ageia ku, dika asi omiza yini te lele fele eri driri eca ovuzu efikokoru, koni eri ma aza ku. Lonyi erini isule geri onzisi 'diyi econi edri erini 'ba izu ku, econi eri ma orindi pa ku, econi vini candi eri ma asiari nze ku indi. Eri econi i asi fe Munguni ndazu ku a'disiku Satani feni eri dri drileba kani etu e'yo nde 'yezu ku. E'yo dria ndra erini i asi 'bazu yi ma dria 'diyi eca curu'do eri dri toko. Azinisi agu eri ocepi atalaururi ovuni 'ba adaruni ku, ka'dini econi eri dri aza koza fe ku. Eri ga ndra asi ndriza Munguni si 'bo, e'yo 'disi curu'do azita Munguni nde eri e'yo liza ma alia 'bo. E'do di ni ada ada kini "e'dezu Mungu idriruri ma dri aliari ovu e'yo uriuriru turi'i". (Ebr. 10:31). Ega ndra kini i eco banza ini Mungu vuri ofe ndo, kani etu azini ovupi i dri onyirurisi, kani azo erini ma alia de nga eri drani kai ku 'dini, te curu'do isu drileonzisi etu nderi aga di 'bo. 'Ba kakau alifu kani siani 'diyi dra mbele mbele; azo yini ma alia de nga drani ku yi isuni drileba Mungu a'izu ku.

Ani eri e'yo amboru tu mi ma nda Mungu de 'bani ecozu eri isuzaru raria. Agu nderi erini e'yo Munguni asi omizaru pata fepi 'diyi ku. Erini de ndra ovuria idriru eri ga ndra asi ndriza Munguni pi leta erini be si. Curu'do erini 'yeria draria, eri 'ba E'yo Lipi, 'Ba 'ba Papi erini gale siri ma o'duko eri candisi, erini 'yoria "Emi nga ma ageiarisi ra, emi dria ovupi otrizaru 'diyi, emi ma fi aci 'dani 'dani ovupi edezaru ngonde 'ba 'ba obepiri pi dri malaika erini beria." (Mat. 25:41). "Eri ovu 'bazaru 'ba dri drazu pale alu, vutinia fizu e'yo liza ma alia." (Ebr. 9:27).

WURA OROMIRI

Wura 'dori ece 'ba Kristoni erini ovuria asi tezasi candi aciru 'diyi ma e'yo taria, erini vini obeta kakau agaria indi. Satanini ka tro eri obe kala driasi, eri ovu a'ita be 'dani, eri ma asi te kpere asizaniria. Eri obeta aga ada Yesu Kristosi. Feni i ru fizu ongu nzuza 'ba Kristoniriniria toko ku, e'do nzu asi driasi ada,



9. ASI OBETA AGAPI RARI

ovu nzuta nde ma alia 'dani, nzu drile asi tezasi, 'bani i mile angu dri ejiria, kani dri ndiria luzu ku, te lu ini 'dani Yesu "ambo a'ita amani e'dopi azini 'bapi ovuzu fu dri ciri vu." (Ebr. 12:1,2.)

Satani pi orindi onzi erini ongulumuru 'diyi be, yi 'ba a'ita be

'diyi ma asi ace kuru, lezu anzi Munguni 'diyi ma dri cezu saaru. Afu pi wura 'dori ma alia ci, leta silingi lezuri pie, orindi onzi ali o'bazaniri pie, orindi onzi azini 'diyi pie dria.

O'du ma paria ama akanya ma wura ndre, a'disiku pale kakau e'yo onzi o'bi i e'da ndu, eri i zi wura azinisi, kani ru azinisi ndindiru 'ba kazu i amazu ku. Te 'ba Kristoni ovupi mile ndriza be 'diyi eco e'yo onzi ama mbeleru, e'yo onzi nderi ka tro emu yi vu i e'dazu ekile e'yo onyirule, kani malaika dizanirile ti, a'disiku E'yo Siza Munguniri azini Orindi E'yo Adaniri adri yi dri ce e'yo adaru ma alia driani.

Agu azini ewa ma kopo be ri ongo tu eri ma ageia, o'bi eri obe e'yo ayikoru nyakuni 'diyisi. Te e'yo yo, 'ba Kristoni Orindi Alatararu be i adipi-pi Mungu vuri asini e'yosi ku, yini eri dile pati ruaa Kristo be e'yo onzi pi vu e'yo nyakuni be 'borisi. Wura 'dori ma alia agu aziniri o'bi 'ba Kristoni so ilisi; ada ari'ba Munguni e'yo 'yopi onzikanyaru 'ba ada ma ru ezapi edematarasi lepi uri fepi yi dri 'diyi adri 'ba Kristoni e'yo a'ipi asi adasiri ma asi so ekile ilisirile etuzu etuzu. 'Ba Kristo a'ipi tisi toko 'diyi 'ye vini 'dinile indi. Te 'ba Kristoni dra e'yo 'bani 'yole 'diyi vurisi 'bo, 'ba i asi lu e'yo Munguni 'yoleri erizu'i. Eri e'yo ndra Yesuni 'yole 'diyi ega 'dani, kini, "Emi drilebaru, 'ba ka emi o'da, 'ba ka emi inza, 'ba ka e'yo onzikanyaru dria 'yo emi ruaa, inzo lizu emi dria e'yo manisi. Emi ovu di ayikosi nyong'a be tu, te oya emini amboru 'bua; a'disiku inza ndra nabi emi drilia oko 'diyi 'dini." (Mat. 5:11,12.)

E'yo onzi pi, e'yo ruani ('di e'yo ama ngulupiniri) pie, o'bi o'du dria Satani be 'ba Kristoni ma esele cozu leta Munguniri be re. Te eri eco 'yo asi tezasi azini ayiko amborusi, kini, "A'dini ama esele co ale Kristoniri beni ya? Kani candini ya? Kani ocokoni ya? Kani inzatani ya? Kani likini ya? Kani ovuzu pililiruri ya? Kani ovuzu ogogo dra ma siari ya? Kani omba 'ba olizu seisiri ya?" (Rum. 8:35.) "Yo, te adaru e'yo 'diyi ma alia dria ama nga ada eri'i ama lepirisi." (Rum. 8:37.) Agu nde su afa ombani Munguni 'diyi dria 'bo, eri eco ani pa sozaru ci 'dani o'du onzirisi, obeta dria agazu Yesu Kristo e'yo ewaru piyi agapi 'bo obeta pie driari ma okposi. Ani Kristosi ama eco obeta aga ra azini ekilaza dizaniri isu ra.

'BI'BIO (asisile erini e'yo onzi pi nizu e'yo onyiruri beri) di diza be kilili azini ndrizaru tu. Asini ovu tre a'itasi, Orindi Alatararu ga eri ma alia tre indi. Malaika (efini E'yo Siza Munguniri) eri imba 'dani aziza onyiru arikariru Munguni fele 'ba agapi azini ovupi asi tezasi kpere asizaniria 'diyi dri 'diyi ma e'yosi. "Ba agapiri dri, ma nga fe eri ma nya pati idrini ovupi Paradisi Munguniriari ma efi." "Dra iriri ngani 'ba agapiri fu aluni ku." "Ma nga fe 'ba agapiri ma nya mana zizaru, ma nga vini oni emveru fe eri dri, te oni nderi ma ruaa si ru 'ba azini nile ku, kiri 'ba eri isupirini nileniri'i." "Ba agapi azini 'yeta mani ma ta mbapi cazu etu asizuriari dri, ma nga okpo fe..." "Yi nga 'ba agapiri osu afa suza emverusi, azini ma ngani eri ma ru ini buku idriniri ma aliasi aluni ku, te ma nga ru erini e'da ma Ati ma milia, malaika erini be." "Ma nga 'ba agapiri 'ba ovuzu pati idiaferu hekalu Mungu manirini ma alia; eri nga fu 'daarisi dika ku, te ma nga Mungu mani ma ru si eri ma dria,..." "Ma nga fe 'ba agapiri ma ri va ma be ogung'a mani ma dria, ekile mani agale 'bo azini rile va ma Ati be ogung'a erini ma driarile." (E'yo Eceza 2:7,11,17,26; 3:5,12,21.)

JURUA SILINGINI TI BE MGBORURI ece kini agu nderi feni i asi Mungu dri a'dule ku, te fe i ma silingi 'diyi indi. Ezani curu'do i ma afa nyakua 'diyi geri toko toko 'diyisi ku, te eri adri 'ba alioru 'diyi ma aza ko, eri afa mudri ma azi alu fe Mungu dri, efini afa erini dria ma esele alu mudri driari'i. Eri afa feza fe Mungu dri ceni avasi, afa dria ovupi i be 'diyi ayuzu diza fezu Mungu dri indi.

MIKATE PI E'BI BE ece kini agu 'diri adri i ta mba alaru. Ezani i ewa mvuzasi ku, kani afa mvuza okporu drazarurisi ku indi. Nyani vini afa azini onzikanyaru' 'diyi ku. Eri ezani i ma silingi ku, ezani vini i rua ondiru taba sezasi ku, eri ma ruani ovule Mungu ma ngulupi ma hekalu'irisi. Ayuni afa azini awa'dinile ekile bangi (nzai) pile, kani aro azini onziri pie dria aluni ku. Eri nyaka alaru onyiru okpo fepi i driri nya 'i a'dule. Asi erini eca ovuzu jo Mungu zizaniriru. Eri aci kanisa ma alia etuzu, inzita be tu, angu ka tro ovu ozoru kani ambizaru tu 'dinile ti, eceni ku. Eri le Mungu zizu tu, zi Mungu kanisa ma alia, zi vini i vile joa 'ba ini akua 'diyi be, zi vini i vile jo aliza ma

alia i 'i a'dule, a'disiku ni ra 'ba Kristoni econi ovu idriru ku, ka i fe ti icizu Mungu be Mungu zisasi ku.

BIBLIA ZILE MGBORURI ece kini eri adri Biblia la, efini vazu e'yere etuzu. Eri E'yo Siza ni tu, ondua pi isuzu ani, okpo pie, idri pie, diza pie, adani lonyi kakau 'bani ecole kalafeni lale ku 'diyi pie dria. Biblia nderi eca ovuzu tala eri ma pa dri cezuriru, eri vini sei eri ma ari'ba agazuriru indi. Bibliani enya erini okpo fepi eri dri etuzuri'i, eri yi mvuzani eri ma yi avijoni fezu i dezuriru, eri yi eri ma rua ojizu eri ma orindi 'bazu alaruri, eri vini mirara erini i ma ngulupi ndrezuri'i.

Eri le tu pati alaza 'duzu, a'disiku ni ra i ka pati alaza 'du ku, i ngani ekilaza a'i vini ku. Erini nile kini i enga Kristo be idri o'diru ma alia 'borisi, nga ani i asi 'ba afa uruleru 'bua 'diyi ma dria, afa ovupi 'dani 'dani yi depi ku 'diyi. Eri ngonde dri fuzu Mungu be, eri ekile pati sale yi tia efi kapi ewu erinisirile. Eri pati raza ma ada ma arakala efi kapi turi'i. Nini dra ma uri aluni 'de ku, a'disiku ale Munguni, ovupi onyiru tu 'dinile, erini a'ile geri Orindi Alatararu vurisiri ga eri ma asi tre 'bo.

WURA MUDRIRI

Yesu kini, "Ma engatani, ma idrini indi, 'ba ma a'ipiri, ka dra ti, eri nga ovu idriru. Azini 'ba ovupi idriru ma a'ipiri ngani dra 'dani 'dani ku." (Yoh. 11:25,26.) "Ba e'yo mani eripi, 'ba ma ti epepiri a'ipi indiri, ovu idri 'dani 'dani be, eri fini e'yo liza ma alia ku, te eri aga dra ma aliasi fi idri ma alia 'bo." (Yoh. 5:24.) Dra ma uri kani candi funi 'ba Kristoni aluni ku. "Ki dratani e'yo agaza ma alia 'bo. Dra la e'yo agaza miniri ngoa ya? Dra la, iri mini 'ba duzuri ngoa ya?... Te awa'difo Mungu vu, erini e'yo agaza fele ama dri Opi amani Yesu Kristosirisi." (I Kor. 15:54—57.)

'Ba acipi etuzu Mungu be ogogori ovuni drasi urisi aluni ku. Etu eri ma idrini ngazu fuzuri ka eca ra, eri nga dra ayikosi, ekile Paulo 'ba ti opelerini 'yolerile. Eri "le dri kozu muzu ovuzu Kristo be ra, 'di onyiru aga dria." (Fil. 1:23.) Ava Kristo ma mile ndrezuri adri 'ba Kristoni va etuzu, erini nile kini Kristo dra isi ra, i onzezu e'yo onzi ma alia pati alaza ma sia rarisi. Orindi



ASI OMIZA VILERI

Alatararu adri vini fe eri ma ega e'yo Yesuni 'yoleri, kini, "Emi asi ma oti ku; emi Mungu a'i ra, emi a'i ma indi. Pari 'bani ovuzu 'diyi ovu ma Ati ma joa kakau... Ma nga emu dika, ma nga emi a'i ma vu, 'dini emi ma ovu pari mani ovuzuria alu indi." (Yoh. 14:1—4.) "Afa mileni ndrele ku, azini bileni erile

ku, azini fiipi 'ba asia ku, afa nde Munguni edele 'ba eri lepi avasi 'diyi dri 'diyi, Mungu ece yi ama dri Orindisi ra." (I Kor. 2:9,10.) E'yo 'yoza nyakua 'doa, ecopi pari 'bua Munguni edele 'ba acipi Opi amani Yesu Kristo ma pamvua 'diyi dri 'diyi ma diza ecepi kani eti nzepi kililiruni yo.

Wura 'dori vile asizuri ma alia ama ndreni falako 'bani onyikanyaru dra ecepiri ku, kani ama malaika kani ojio Munguni ndre 'i. Eri ngonde 'ba Munguni lale 'ba baruri ma orindi jizu omvizu Mungu vu dika. Tru 'ba ma orindi pi idriniri be rua ecopi mapi ma 'dori ma aliarisi 'bo. Orindi nde nga di tu uru fizu jotile 'buni Munguni zile walaru eri a'izuri ma alia, kpere Mungu erini lele turi ma agatia. De eri nyaku 'doria agu nderi 'ba Munguni, ovu idriru lu Mungusi, ovu a'itasi 'dani cazu dra tia, e'yo 'disi eri nga di ca Mungu ma milia ayikosi ani. Opi Ambo eriniri nga eri a'i ayikosi indi, eri zizu avasi e'yo awa'dinile 'diyisi, kini, "Onyiru, mi ati'bo onyiru asi ada be; mi fi ayiko Opi minini ma alia." (Mat. 25: 21.) Satani econi afa azini 'ye eri ma ruua dika ku, te "'ba alatararu erini ma idri ovu Yehova ma milia afa aje nyapi turile." (Zab. 116:15.) "Ma eri o'duko engapi 'buari kini, Mi si: Drileba 'ba odraza ngapi odrapi Opi ma alia engazu curu'do 'diyi dri. Eri 'dini ada, Orindi 'yo ra, yi ma li ande azi okporu yini 'diyi ma vutia, te 'yeta yini bi yi vuti." (Ece. 14:13.)

Mi 'ba mani lele tu buku 'diri lapiri la!Mungu ma ko mi aza mi asi fezu eri dri erini mi lelerisi. Te eri matu 'ba mi vu curu'do kini, "Mva mani, (kani zamva mani), mi fe mi asi ma dri." (O'be. 23:26.) Mi fe mi asi andepi 'bo, candini ndele ra supi turi eri dri, te eri nga asi o'diru 'ba mi alia ra orindi o'diruri be. Mi ngulupi ma asini lokiri be tu, ma ici mi ku. Mi ma 'ye e'yo mi asini leleri ku, a'disiku "'Ba i ma asi 'bapi i ma ngulupi ma driari ovu ondua kokoru, te 'ba nga 'ba acipi onduasiri ari ra." (O'be. 28:26.) Mi ku e'yo onzi mini, mi ebi mi e'yo onyiruri vu, a'disiku "oya e'yo onzini eri drani, te afa Munguni fele avasiri eri idri 'dani 'dani Kristo Yesu Opi amani ma alia." (Rum. 6:23.)

Te emi'i emi idri fepi Mungu dri 'bo 'diyi, "emi ma bi eceta e'yo 'yoza onyiru 'diyi ecepiri ci, a'itasi azini leta avasi ovupi

Kristo Yesu ma aliarisi.” (2 Tim. 1:13.) Emi ma 'ye 'dinile ra, azini emi ma ovu asisile Pauloniri be indi, erini 'yolerile kini, “Ma ni 'ba mani a'ile 'bori ra, azini ma ovu a'tasi nizu eri eco afa mani kule tani mbazu eri vuri ma agei tezaru cazu kpere o'du 'darini ecaria.” (2 Tim. 1:12.) Emi si emi uru a'ita emini alatararu turi ma alia, emi zi Mungu Orindi Alatararu ma okposi, emi mba emi ngulupi ma ta ale Munguni ma alia, luzu Yesu vu, eri Gerini, èri E'yo Adani, eri Idrini indi. Eri Opi amanì ngapi invipi mbeleru 'ba erini 'diyi a'izu i ma ngulupi vuri'i, “eri meleki 'ba melekuru 'diyini, eri Opi opiyini.”

“Curu'do eri'i ecopi emi agei tepi emini ani e'dezu ku, azini fepi emini pa sozu diza erini ma milia asu suza kokoru ayiko amboru ma alia, Mungu alu a'dule Ba ama Papiri vu, diza ma ovu indi, Yesu Kristo Opi amanisi, ambo pie, dri ceza pie, okpo pie dria, engazu ndra okokele, curu'do, azini kpere 'dani 'dani. Amena.” (Yud. 24,25.)

A SPECIAL WORD FROM ANGP
UN MONDE SPÉCIAL DE L'ANGP
UMA PALAVRA ESPECIAL DA ANGP

This booklet "The Heart of Man" is available in over 538 languages and dialects spoken throughout the world (Africa, Asia, The Far East, South America, Europe, etc.) Our Heart Book is now also available on cell phones, tablets, etc from www.angp-hb.co.za or as an APP "Heart of Man" on Android phones.

Le livre du "Coeur de l'homme" peut être obtenu en plus de 538 langues et dialectes parlés dans le monde entier, à savoir: Afrique, Amérique, Asie, Extrême Orient, Europe. Notre Livre du Coeur est maintenant aussi disponible sur votre Téléphone cellulaire, plaques, etc. de www.angp-hb.co.za ou comme une Application "Heart of Man" sur téléphones Android.

Este livro "O Coração do Homem" é obtido em mais de 538 línguas e dialectos falados em todo o mundo, a saber: (África, Ásia, América do Sul, Extremo Oriente, Europa, etc). O nosso Livro O Coração do Homem também está agora disponível em telefone celular, tablets, etc. de www.angp-hb.co.za ou como um aplicativo "Heart of Man" nos telefones celulares Android.



The 10 heart pictures contained in this booklet are also available in the form of large coloured picture charts (86 x 61cm) bound together in a set of 10 pictures. These "Heart Charts" can be obtained with European or African features and are particularly suitable to be used in conjunction with the Heart Book for class-teaching, open air evangelization etc. Kindly contact us to ascertain the latest subsidized price of this chart.

Les 10 images du coeur qui figurent dans ce livre peuvent être obtenues en tableaux de couleur, format 86 x 61 cm, avec des physionomies européennes ou africaines. Ils peuvent être utilisés en même temps que le livre du coeur pour des classes bibliques, a

l'ecole du dimanche ou lors de reunions de plein air. Soyez aimable de nous contacter pour assurer les derniers prix en cours du tableau.

As 10 imagens do coracao, contidas neste livro podem ser obtidas num conjunto de 10 imagens em colorido no tamanho de (86 x 61 cm). Estes "Cartazes do Coracao podem ser obtidos com caracterfsticas Europeias e Africanas e podem ser usados em conjuncao com o mesmo livro em classes de ensino biblico, evangelizacao ou ao ar livre. Agradecemos que nos contacta- se para confirmacao do ultimo preco dos cartazes.



Kindly write to us if you are able to assist us with further translations of our free Gospel literature, informing us of the language into which you could translate this Gospel literature. Your assistance would be appreciated.

If you have found salvation in Christ, or have been otherwise blessed through our Gospel literature, please let us know. We would like to thank God with you, and remember you further in our prayers.

Nous vous invitons a nous contacter pour faire des arrangements concernant de nouvelles traductions de notre litterature, nous informant de la langue dans laquelle vous pouvez traduire cette litterature evangelique. Votre aide sera beaucoup appreciee.

Si vous avez trouve le salut en Christ ou si vous avez ete beni par notre litterature, nous vous prions de nous le faire savoir. Nous aimerions remercier Dieu avec vous et prier pour vous.

Nos vos convidamos a nos contactar, afim de fazer qualquer arranjo concernente a novas traducoes de nossa literatura em outras lnguas. Vossa assistencia sera muito apreciavel.

Se tem encontrado a salvacao em Cristo, ou se tem sido abençoado por intermedio da nossa literatura evangelica, faca o favor de nos

informar. Pois nos gostaríamos de agradecer a Deus juntamente convosco, e lembra-lo sempre em nossas oracoes.



For free Gospel literature, books and tracts in over 538 languages, write to:

Pour obtenir gratuitement de la litterature evangelique, des livres et des traites en plus de 538 langues, ecrivez a:

Para obter gratuitamente a literatura evangelica, livros e folhetos em mais de 538 lnguas diferentes escreva para:

ALL NATIONS GOSPEL PUBLISHERS

P.O. Box 2191

PRETORIA

0001

R.S.A.

info@angp.co.za

A Gospel Literature Mission financed by donations

Une Mission de litterature evangelique finacee de dons

Missao de literatura Evangelica financiada por donativos

(Reg. No. 1961/001798/08)